

తిరుపతి వేంకటేశ్వరులొనర్చిన తెలుగు గ్రంథములు

—: పరిచయములు :—		—: నాటకములు :—	
శ్రీవరాహానందము	2—00	పాండవ జననము	2—25
పాణిగృహీత	2—00	పాండవ ప్రవాసము	1—50
లక్ష్మణాపరిణయము	1—00	పాండవోద్యోగము	2—00
బుద్ధచరిత్రము	3—00	పాండవవిజయము	2—00
శ్రీనివాస విలాసము	2—50	పాండవాశ్వమేధము	1—50
ఏలా మాహాత్యము	1—00	పాండవ రాజసూయము	0—50
బొబ్బిలి పట్టాభిషేకము	1—50	దంభ వామనము	0—62
పూర్వసూరిశ్చంద్ర చరిత్రము	1—50	అనర్హ నారదము	0—62
శివభక్తి	1—50	సుకన్య	0—62
సుశీల	2—00	పండిత రాజము	1—00
పతివ్రత	1—25	ప్రభావతీ ప్రద్యుమ్నము	1—50
గోదేవి	1—25	మృచ్ఛకటికము	4—50
జాతకచర్య (వెంకటాచరిత్ర)	1—50	ముద్రారాక్షసము	2—00
ఇటీవలిచర్య (డిటో)	1—50	బాలరామాయణము	4—00
దేవీ భాగవతము (పురాణం)	16—00	ఎడవర్తి పట్టాభిషేకము	0—75
శివలీలలు (డిటో)	10—00	వ్యసన విజయము	0—50
—: వివాద గ్రంథములు :—		—: ప్రహసనములు :—	
గీరతము (4 భాగములు)	6—50	రసాభాసము	0—25
గుంటూరుసీమ (2 రంగములు)	6—00	త్రిలోకీ విజయము	0—75
వేమవరాగ్రహార శతావధానము	1—25	పల్లెటూళ్ల పట్టుదలలు	0—75
జయంతి	1—00	అపూర్వ కవితా వివేచనము	0—50
మల్లేశ్వర విజ్ఞప్తి	1—25	కవిసింహ గర్జితములు	0—37

వేంకటేశ్వర పబ్లికేషన్సు

కడియం P O. తూ॥ గో॥ జిల్లా.


శ్రీమత్పర దేవతాయైనమః

శ్రీ

పాండవజననము

శ్రీతిరుపతి వేంకటేశ్వరులచే

రచింపఁబడినది



ఆరవ కూర్పు 1000 ప్రతులు

ACCNO 5842

ప్రకాశకులు:

వేంకటేశ్వర పబ్లికేషన్సు

కడియం P.O.

తూ. గో. జిల్లా.

1972

ACCNO

5842

ఇందువచ్చు పాత్రములు

1 వ అంకము

1-సూత్రధారుడు

2-నటి

3-పరాశరుడు

4-దాశుడు

5-మత్స్యగంధి

2 వ అంకము

1-శంతనుడు

2-భీష్ముడు

3-దాశుడు

3 వ అంకము

1-ఋషిబాలురు

2-భీష్ముడు

3-పరశురాముడు

4-అంబ

5-గంగ

6-నారదుడు

7-జమదగ్ని

4 వ అంకము

1-వ్యాసులు

2-సత్యవతి

3-భీష్ముడు

5 వ అంకము

1-సూర్యుడు

2-కుంతి

3-చెలికత్తె

6 వ అంకము

1-పాండురాజు

1-కిందవుడు

3-మృగయుడు

4-కుంతి

5-మాదిరి

6-భటుడు

7 వ అంకము

1-సిద్ధాంతి

2-ధృతరాష్ట్రుడు

3-భీష్ముడు

4-విదురుడు

5-ప్రతీహరి

6-కొందఱు ఋషులు

7-కుంతి

8-పంచపాండవులు



ఓం

శ్రీమత్పరదేవతాయైనమః

పాండవజననము



ప్రథమాంకము

[నాంది]

మ. కరమున్ స్వచ్ఛమొకండు వేటొక్కఁడు రక్షశ్చక్రస హారి భీ
కర మింకొక్కఁడు శత్రువర్గమునకున్, గాండావళీశిక్షకున్
గురు వొక్కఁడు డరికంఠలుంఠనవిధిన్ గ్రూరం బొకఁడు డిట్టి శ్రీ
హరిపంచాయుధముల్ గడంగి జగదాహ్లాదంబుఁ గావించుతన్.

[నాంద్యంతమున సూత్రధారుఁడు ప్రవేశించును]

సూత్ర-(తెరవంకఁజూచి) ఆర్యురాలా! సభ్యులు నాటకారంభమున
కెదురుచూచుచున్నట్లు కొన్ని సూచనల వలనఁ దెలియవచ్చు
చున్నను, ఇంకను దెర బయలుదేరివేమి?

నటి - (ప్రవేశించి) ఆర్యపుత్రా! ప్రకృతోచిత సామాగ్రీ సంపాదన పరా
యణత్వమున నింతవరకు నాలస్య మొనరించినందులకు మన్నిం
పుఁడు. కర్తవ్య మాజ్ఞాపింతురుగాక.

సూత్ర-కర్తవ్యమున కేమున్నది? అటు చూడుము.

తే. గీ. సభయె గా దది సంద్ర మో సరసిజాక్షి!

అందు మన నాటకం బను యానపాత్ర

మిపుడు చరియింపవలెఁ గదా! యింపు గదురఁ

గర్ణధారివిగా నుండి కడపు మీవు.

నటి - (తనలో)మత్స్యగంధిని గమ్మందురు కాఁబోలును. (ప్రకాశము)
ఆర్యా! నేను గడపుట యెందులకు? తామే సర్వమును నిర్వ
హింపఁ గలరు.

సూత్ర-(గౌరవముతో) ప్రేయసీ :

అ. వె. పేరు పూరుషులకుఁ దారసించునె కాని
కార్యనిర్వహణము కామినులది
వెన్నెలయె జగంబు వెలయింపవలెఁ గాని
చంద్రుఁ డేమిచేయు ? జలజనయన :

నటి - చక్కని దృష్టాంతమును జూపితిరి. పరస్పర సాహాయ్యమువలన
సర్వకార్యములును నెఱవేలు నని తేలినది.

సూత్ర-ఇదియును ననుభూతమేకాని యనేక మహాకార్యములు స్త్రీల
వలననే నెఱవేలునవియును గలవు.

క. కుల మడఁగిపోవు పదఁపడి
నిలిపెఁగదా ! యొక్కసాధ్వి. నేఁడో రేపో
పొలియున్ వంశం బనుతఱి
వెలయించెం గాదె ? యొక వివేకిని మరలన్.

కావున నెంతటి నిర్వాహకురాండ్రేని స్త్రీలయందుఁ గలరనుటకు
సంశయములేదు.

నటి - (తనలో) ఆర్యుని యుపన్యాసము సత్యవతినిఁ గుంతిని స్మరణకుఁ
దెచ్చుచున్నది. (ప్రకాశము) కేవలబ్రహ్మచారులుగా నుండి
యనేక మహాకార్యము లొనర్చిన పురుషసింహులు మాత్రము లేరా;

సూత్ర-లేకేమి ?

తే. గీ. తండ్రిపెండిలికై పెండ్లి తాను మాని
కేవలబ్రహ్మచారియై కీర్తి కెక్కి
బలిమిమై స్వయంవరమున గెలిచి తెచ్చి
తమ్మునకుఁ బెండ్లిసేయఁడే ! ధన్యుడొకఁడు.

నటి - (తనలో) ఈయన సురాసురజేగీయమాన షరాక్రముండగు భీష్ముండు
(ప్రకాశము) నాధా : మన మీ ప్రసంగములోఁ బ్రకృతమునే
మఱచుచున్నారము. నేఁడు ప్రదర్శింపఁదగు నాటక మెయ్యది ?

సూత్ర-(నవ్వి) వెట్టిదానా : అయ్యది నాందిలోనే సూచింపఁబడెఁగదా !

నటి - (యోజించి) పాండవజననము కాదుగదా !

సూత్ర - (సంతోషముతో)

తే. గీ. అంత సులభమునుం గాక యంత దుర్ల
భమునుం గాక మధ్యమపణితి నలరు
పద్యమునఁ గల్గు వ్యంగ్యంబు పయికిఁదీయ
నేర్చితివి నీదుభర్త వర్ణింపఁ దగఁడె ?

[కౌఁగిలించుకొనఁబోవును]

నటి - (సిగ్గుతోఁదలవంచుకొని కొంచెము తొలఁగి) ఆర్యా ! దీనికినిఁ
గవులు తిరుపతి వేంకటేశ్వరులేనా ?

సూత్ర - నీ కొక్కటే గుఱుతును జెప్పుచున్నాఁడను. భారతకథను దెలుఁ
గుతో స్వతంత్రించి నాటకముగా రచించినవారేలేరు. ఒకవేళ
నున్నను పాండవ పదచిహ్నితమగు నామముంచినవారు లేరు.
ఉన్నను సుప్రసిద్ధులు లేరు.

క. పారాశర్యమునీంద్రుఁడు

భారతమును వ్రాసెఁ దెలుఁగుపఱచిరి కవితా

స్వారాజు లొక్కఁఁమూఁగురు

వీరిరువురు నాటకముగ వెలయించి రిలన్.

(తెరలో) ఎవరక్కడ ? పుట్టనిబిడ్డకుఁ బేరు పెట్టుచున్నారు ? పరి
శుద్ధమగు పరాశర శబ్దమున కవత్యప్రత్యయ మనెడి కళంకమును
గూర్చు సాహసము గూడనా ?

సూత్ర - (విని) తీర్థయాత్రార్థమై బయలువెడలిన పరాశరమునీంద్రుని
మాటలు వినవచ్చుచున్నవి. మన మీపాటికి నరుగుదము రమ్ము.

(నిష్క్రమింతురు.)

ప్రస్తావన.



[అంతః బరాశరుఁడు ప్రవేశించును]

పరా - (సంతోషముతోఁ దనలో) బౌరా ! తీర్థయాత్రా మాహాత్మ్యము !

ఉ. ఎందఱు పెద్ద లెందఱు మునీశ్వరు లెందఱు పండితుల్ మహా

నంద మొసంగఁజాలెడి వనంబులు నేలులుఁ గొండ లెన్ని వే

క్షం దులఁదూగు పల్లెలును గ్రామములున్ బురముల్ మఱెన్నియీ

చందము లన్నియున్ గనిన స్వాంతము శాంతము గాకయుండునే?

(సంతోషావేశముతో) నా జన్మ మెంత ధన్యమైనది ?

శా. కాశీయాత్ర యొనర్చితిన్ మఱి ప్రయాగక్షేత్రమున్ జూచితిన్

శ్రీకై లేకు భజించితిన్ గొలిచితిన్ శేషాచలావాసు రా

మేకున్ మౌక్తికీతి సన్నుతించితిని సీలేలాధరాధ్యక్ష రం

గేకున్ గాంచితి మెట్టినాడ నిక నెన్నే దివ్యదేశంబులన్.

(పరిక్రమించి) ఎదుట నేదో యొకనది పొడకట్టుచున్నది.

[కొంత నడచి]

ఉ. నేరెడుపండుచాయ నవనీరదమండలిభాతి నీలపుం

జేరువిధానఁ దుమ్మెదలపిండుగతిన్ గగనంబుపోల్కె నీ

నీరము పెన్నిగన్నిగల నించుచు నున్నది యింతనల్ల నౌ

నారము దేని కొప్పు ? యమునానదియే యిది యెల్ల భంగులన్.

ఓహో దీని రామణీయకము !

తే. గీ. నలుపయిన నేమి మిగుల నానంద మొసఁగు

సౌఖ్య గల్గిన దీ నదీసుందరాంగి

ఇట్టి సౌగంధి భార్యగా నేలుచున్న

గేస్తు రత్నాకరుఁడు కృతకృత్యతముఁడు.

(ఆకాశమువంకఁజూచి) అరుణగభ స్తిబింబము చాలవఱకుఁబడమర

దిరుగుచున్నది. కావున నే నింతలో నీ నదిం చాటి యవలియొడ్డున

నేదేని యొక పవిత్రప్రదేశమున నీరేయి గడపి రే పిందుఁ గుంకు

లిడి విధివిహితకృత్యము లాచరించుకొని మఱియుం బోయెద.

(దెసలు పరికించి) కర్ణధామండు కాఁబోలును పుట్టెనుండి డిగి

యిటు వచ్చుచున్నాఁడు. నన్నుం గూడ నవలియొడ్డు చేర్చిన
పిదపఁ బొమ్మనియెద.

[అంత దాశుఁడు ప్రవేశించును]

దాశు - (తనలో) మరల నెవరో యొక జడదారి గాఁబోలును వచ్చు
చున్నాఁడు. నేఁ డేమోకాని యెంతసేపటికిని నాకుఁ గూటికే తీఱి
నదికాదు. ఎప్పటితిండి? పొద్దుపొడుపువేళఁ దిన్నతిండి. ఏ
మైనను కూడుగుడిచిన పదఁపడిఁగాని యీ యనను దాఁటింపఁ
జాలను. (తలవంచికొని పోవుచుండును.)

పరా - (సమీపించి) ఏమోయి మరకాడా! న న్నావలికి దాఁటింతువుగాని
రమ్ము.

దాశు - (తేటిపాఱఁజూచి) అయ్యా! దండ మండి. దయచేసి యయ్యెడఁ
గూర్చుండుండి. మాపిల్ల దాని నంపించెదను. అదిమిమ్ముల నవల
దింపి రాఁగలదు. నాకు నెలవొసంగుఁడు. కూటివేళ దాఁటిపోవు
చున్నది. (నిష్క్రమించును)

పరా - (తనలో) ఓహో! యేమి వీనియోగ్యత? నా ప్రయాణమున
కభ్యంతరము లేకుండఁ దన కొమిరె నంపనెంచినాఁడు. కానిమ్ము.
ఇంతలో నీ యేటియొడ్డునంగల వృక్షరాజముల సౌఖ్యగుం దిల
కింతుఁగాక. (పరికించి)

సీ. కొమ్మలు దిగవంచి గొడుగుల చందాన

సేవించుచున్నట్టి చెట్లు గొన్ని

జలజలమనఁగఁ బుష్పముల నెల్లెడరాల్చి

కై సేయుచున్న వృక్షములు గొన్ని

పాటుటాకులను గుప్పలు తెప్పలుగ నించి

ఛాదించుచున్న భూజములు గొన్ని

కడుబెడం గడరు పుప్పొడులచే నొడ లెల్ల

మెఱయించుచున్నట్టి తరులు గొన్ని

తే. గీ. అరమరయొకించుకయు లేక యంతరమునఁ
బ్రతిఫలించు మహిజసంతతులు గొన్ని
కలిగి యీనది కనువారి కన్నుఁగవకుఁ
బండువు నొనర్చుఁ దనదు సంపత్తి కలిమి.

[మత్స్యగంధి పుట్టెతోఁ బ్రవేశించును.]

మత్స్య-అయ్యా ! యీ పుట్టెలో నెక్కుఁడు. మిమ్మావల దింపి
వచ్చెదను.

పరా - (పరికించి ఆశ్చర్యముతో తనలో) ఔరా ! యీ జాలరికొలమ్మున
కెంత యదృష్టకాలము వచ్చినది ! ఏమీ యీ బ్రహ్మదేవుని యవి
వేకము ?

ఉ. జవ్వనము విలాసమును జక్కదనంబును మేల్మిచెక్కులున్
మవ్వపుఁగన్నులు మురువుమాటలు కుల్కుపిసాళి గుబ్బలున్
నవ్వులతేటలున్ సొలపునన్ దగు మేటివిలాసపున్నడల్
నివ్వటిలంగఁజేసియును నీచపుజన్మము సంఘటించునే ?

సీ. మృగశాబములకు నేర్పెడినేర్పు గలచూపు

సోయగం బొలుకు కందోయితళుకు

కుంభికుంభములయుక్కును దొక్కి నిక్కి నీ

లెడి గుబ్బచన్గవలేబెడంగు

మాటిమాటికి ముద్దు మూటగట్టఁగఁ జాలు

మురువున మెఱయు నెమ్మోముహారువు

మిసమిసల్ నించు కొమ్మించునంచు నడంచు

మెఱుఁగారు నెమ్మేని మెలపుసొలపుఁ

తే. గీ. గనినచో నెట్టి జడదారి కన్నుఁగవయు

రిచ్చవడు నట్టి యీమోవి మెచ్చులాడి

యచ్చరకుఁ బుట్టు వందక యక్కటకట !

మచ్చములఁ బుట్టు నెడ్డ కేమాడ్కిఁ బుట్టె ?

(ధ్యానించుట నటించును.)

మత్స్య-(తనలో) ఈ యనఘుఁ డేమో యోజించుచు నా మాట విని పించుకొన్నట్లే లేదు. “తొరలో నమ్మునివరు నవలి కనిపిర” మ్మని తండ్రి నా కానతిచ్చెగదా ! తడవుచేసితినేని జనకు నాజ్ఞ ననాదరించిన దాన నగుదును. కావున నమ్మహాసీయు నిక నొక పరి వేగిరించెద. (ప్రకాశము) స్వామీ ! తడయక దయసే యుఁడు. మిమ్మవల దింపి నేను వెనువెంటన యిటకు రావలయు.

పరా - (తనలో) ఔరా ! యీ మాటల పొందిక ! ఇట్టి పలుకులతో నీ కన్నియ యెవరి నేమి కోరినను వృధా పోదు. (ప్రకాశము) ఇదిగో వచ్చుచున్నాఁడను. (పుట్టెనెక్కి మరలధ్యానించుచుండును.)

మత్స్య-(పుట్టెను తెడ్డుతో నడుపును)

పరా - (తనలో) ఇప్పటికిఁ దేలినది. ఈ సుందరి వసువీర్యసంభవ. ఈపె తల్లి నిక్కముగా నచ్చరయే కాని శాపవశమున మత్స్యమై యీ బాలను గడుపున ధరించియున్న కాలమున నీ దాశరాజు భృత్యులకుఁ జిక్కినది. వా రా చేప యందమున కచ్చెరువంది తమ రాజునకుఁ గానుక వెట్టిరి. పదఁపడి యద్దాని గర్భమున నిక్కన్నియయు నిక నొక బాలకుండును జన్మించిరి. ఈపె సర్వధా మాన్యురాలుగాని కేవల సీచురాలుగాదు. (యోజించి) ఏమో నామన మిత్తరలాక్షిం దగిలి మరలకున్నయది. ఇందుపాయ మేమి ? (పరికించి) ఈపె నా వంక కేనియుం జూడక పుట్టె నడిపించుచున్నది. కొంచెము పలుకరించి చూతునా ? (సంశ యించి) మాటలాడదేమో ? (ధైర్యముతో) ఆడనిచో బలాత్క రించి యేని కృతకృత్యుఁడ నయ్యెద. ఇట్టి రహస్యసమయమున న న్నెవ రేమి సేయుదురు ? (యోజించి) ఎట్టి గోప్యకృతులనైనఁ బంచభూతములును సూర్యచంద్రులును బరమాత్మయును జూచు చుందురుగదా ? ఇదిగాక నేఁ జింతించిన పని యోగ్యుల కుచి తమా ? ఔచిత్యము మాటట్టులుండ బలాత్కరించుట యెంత నీచ కృత్యము ? (అలోచించి) అయినచోఁ గర్తవ్య మేమి ? (నిశ్చ

యముగా) మాటలాడించి యిక్కన్నియ యనుగ్రహముం బడ
యుటకన్న వేతొండుపాయములేదు. (ప్రకాశము) లతాంగి :
నీ పేరేమి ?

మత్స్య-మత్స్యగంధి.

పరా - (ఆఘ్రాణించుట నటించి) ఓహో! యీ మత్స్యగంధ మీపె
శరీరమునుండియే వచ్చుచున్నదేమి ! పాపము ! ఈ వాసన యీ
చక్కఁదనమున కెంత లోపముగా నున్నది ? [వెనుక చూచి]
అప్పుడే యేటి నట్టనడిమికి వచ్చితిమి. ఇక నిక్కమలాక్షిని బ్రక్క
తోచిత ప్రసంగముతోనికిం దింపిన నేమి యగును ? [యోజించి]
తే. గీ. ఈ యబల ని త్తలోదరి నీ మనోజ్ఞ
నీ లతాతన్వి నీ బాల నీ మృగాక్షి
మొదల నొకపరి స్పృశియించి పిదపఁ గాని
యే ప్రసంగమునకుఁ గూడ నేను జాల.

[చేయి పట్టుకొనఁబోవును]

మత్స్య-(తొలఁగి తనలో) ఏమీ ? యీ మహాత్ముఁ డిటు లొనర్చు
చున్నాడు ? ఔరా ! పరమవిరక్తుండయ్యును నిట్టి పనికిఁ బూని
నాడే ! కానిమ్ము. నేర్పున మరలింపవలెఁగాని మఱియొక్క
చొప్పేని ముప్పు రావచ్చును. మునులు శాపాయుధులుగదా !
అందులో నీయన “వసిష్ఠుని మనుమఁ డని” కూడఁ దండిరి
నాకు వాక్రుచ్చియున్నాఁడు. [ప్రకాశము] దేవరా ! మన మీరు
పురమును నొకటే ప్రక్క నుంటిమేని యీ పుట్టె యీ నట్టెట
మునిఁగిపోవును. కావున మీ రావలివై పునకుం జనుఁడు.

పరా - (మున్నున్నచోటికి వచ్చి తనలో) ఇక నీ లతాంగి నాకుఁ దక్కి
నదియే, లేనిచో నేమేని విరసత్వమును సూచింపదా ? అష్టలి
యొడ్డు చేరిన పిమ్మటఁ దప్పక నా మనోరథమ్ము సఫలము
చేయును. కాని యంత దనుక నే నోపు పెట్లు ? [యోజించి]
ఈమె తియ్యని పల్కులు కొన్ని వినుచుఁ గాలయాపనం బొన

రించుకొందుగాఁక : (ప్రకాశము) ప్రియభాషిణీ ! పుట్టె నట్టేట
మునిగిపోవుననియా భయపెట్టెదవు ? మునుఁగ కుండఁగనే నీవు
కడపఁగలవు. ఒకవేళ నీ వన్నట్లే మునుఁగుఁగాక.

ఉ. ఈదఁగ నేర్తువే కద శుభేక్షణ నీవు, త్వదాశ్రితు న్ననున్
గాదన కెట్టులేని యొక గట్టునఁ బెట్టకపోదువే ? చెలీ !
నీదయకల్మి నేను నొక నీరనిధిన్ తరియింపనుంటి నిం
దీదఁగలేకపోదునె ? యిదెంత ? భవత్కుచకుంభ సంభృతిన్.

మత్స్య-(తనలో) సర్వవిధముల నిమ్మహాసీయుని చిత్తము నా యందుఁ
జిక్కినయది. వలదందునా ? శపించును. లేదేని కన్యకాత్వము
నకు భంగము కల్గును. ఇందేమిగతి ? (పరికించి) ఒడు సమీ
పమునకు వచ్చితిమి. మరల నీయన నా యున్నచోటికి వచ్చు
చున్నాఁడు. ఆహా ! కామాంధకార మెంత యపివేకమును
బుట్టించుచున్నది ? (ప్రకాశము) స్వామీ ! యొకించుక తాళుఁడు.
పుట్టె మునుఁగవచ్చు.

పరా - (చేయిపట్టుకొని) ఈ పుట్టెతో నిఁక మన కేమి యవసరము ?
నన్నీమహా మోహసముద్ర ముత్తరింపఁజేయుటకు నీవే యొక
పుట్టె వగుము. తడయకుము. (అని బతిమాలుచు, జుబుకము
పట్టికొనఁబోవును.)

మత్స్య-(తొలఁగి) స్వామీ ! తమనంటివారి యాజ్ఞను నే నన నెంత ?
ఎవ్వరైనను లోబడియే తీరవలయును. అయినను తప్పుగాఁ
జూడక నా మనవి కొంచెము చిత్తగింపుఁడు.

ఉ. నీవు వసిష్ఠ మన్మథుడవు నేనొక జాలరివాని కూతురన్
భావమునందుఁ జూడు మిది భావ్యముగా దిటుచేసినన్ గులం
బా వెలిచెందు, మౌనివరులా హాసియింతు, తపంబు నష్టమై
పోవు భవాదృశుల్ వెడఁగుఁబోకలకుం దగువారలౌదురే ?

క. తపమునకును వంశంబున

కుపద్రవము సంభవించు సూహింపక యి

ట్టిపనికిఁ జొరఁబడ నగునే ?

తపసుల కెందేని యిట్టి తగులము లున్నే -

పరా - (మరలఁజేయిపట్టుకొని) సుగుణఖనీ ! “స్త్రీరత్నం దుష్కులాదపి”
కావున నీ వేకొలముదానవైనను దప్పులేదు. ఇదిగాక నీ జన్మ
మును గూర్చి నీ కెఱుకలేదు గాని నాకుఁ బూర్ణముగాఁ దెలిసి
నది. నీవు బ్రాహ్మణ క్షత్రియ జాతులకుఁ దగినదానవు. ఇది
నిశ్చయము. ఇక జాగొనరింపక నన్ను మన్నింపుము. (అలింగ
నముఁ జేసికొన బోవును.)

మత్స్య - (తొలఁగి తనలో) వీరు దివ్యజ్ఞాన సంపన్నులు. వీరి కేదేని
గోచరమగును. ఏమో ? నా జన్మమెట్టిదియో ? వీరికిఁ దెలియును
గాఁబోలు. ఏమైనను నాకుఁ దండ్రీయనుమతి లేనిపని యనుచితముగదా!
(ప్రకాశము)

ఉ. చేపలకంపుచే నెగడి చెప్పఁగరాని యసహ్యాభావమున్
జూపెడి నా శరీరమును జూచి వరింపఁగ నిచ్చగించె దీ
వోపిక మాని, దీన సుఖమున్నదో ? లేదో ? గ్రహింప వయ్యయో
పాపపుమారుబారిఁ బడి పండితభావము రి త్తపుత్తురే !

మ. అనాఘా ! మానవజన్మ మెత్తుట యసాధ్యం బ్రగజత్వమ్ము గై
కొనుటన్నన్ గడు దుర్లభం బదియు నీకుం జేకుటెన్ మీఁదగా
సిని లెక్కింపక మౌనివై తపమువాసిన్ జెంపి పెంపొందు నీ
వనిమిత్తమ్ముగ మారుబారిఁ బడి నన్నాసింపఁగాఁ జెల్లునే ?

పరా - నాకుఁ దపమును జపమును బుణ్యమును బూరుషార్థమును నీవే. నీ
కంపు నా కింపగునప్పు డావిషయమై నా కెందుకు విరక్తి గలిగించె
దవు ? (యోజించి) పోనిమ్ము పాపము. నీ కీ కంపు మనమ్మున
నేవంబు గలిగించుచున్నది కాఁబోలును సుందరీ ?

క. మీనపు గంధము నీ నె

మేనిన్ ద్యజియించుఁగాత మిక్కుటముగ నా

యానతి నిది మొదలుగ నీ

మేనన్ మృగమదపుఁదావి మేకొనుఁగాతన్ .

ఇఁక మాతాడక న న్నాదరింపుము. (మరలఁ జేయి పట్టుకొనును)
మత్స్య-(తన శరీరము నాఘ్రాణించుట నటించి) బారా ! యీ మహా
త్ముఁడు నా కెంతటి యుపకృతి నాచరించినాఁడు, ఇందుల కియ్యన
ఘని కేమి బ్రత్యుపకారము చేయఁగలను ? ఇట్లగుఁగాక.
(ప్రకాశము)

ఉ. తుందుడు కింత చెల్లనె ; బుధుండవుగావె? యెఱుంగవే ? ధృతిన్
జెందుము చిత్తవృత్తి నిటు చిందరవందర చేయనేల ? నా
యందము నీ మనమ్మునకు నందినదేని భవన్మనోరథ
మ్ముం దగఁదీర్తు నొడ్డునకుఁ బోవఁగని ముడుపమ్ము నిమ్ముగన్ .

పరా - (పుట్టె దిగి యాపె కరమును బట్టికొని దింపబోవును)

మత్స్య-(దిగి పుట్టె నొక కొయ్యకుఁ గట్టి యొడ్డెక్కును)

పరా - (మదనావేశముతోఁ గొఁగిలింపఁ బోవును)

మత్స్య-(తనలో) ఇఁక నెట్లయిన నియ్యనఘుఁడు నన్ను విడువఁడు.
నా తప్పిదము దల్లిదండ్రు లెఱుఁగకుండ నెట్లు దాచికొననేర్తును.
(ప్రకాశము)

తే. గీ. కన్నియను నేను నాతోడఁ గలయనుంటి

వోమహాత్మ ! యమోఘవీర్యుఁడవు నీవు

తల్లిదండ్రుల కే సమాధానమును వ

చింపఁగా నేర్తు ? ననఘాత్మ ! చెప్పుమయ్య ;

మ. తలిదండ్రుల్ తల రెత్తలేక కడు వంతం న్ముని యెగ్గింతు ర
న్నలుఁదమ్ముల్ పెటవారి మోములు గనన్ శంకించి లజ్జింతు నె
చ్చెలులన్నన్ గడు గేలిసేయుదురు వాసిన్ బెండ్లిగాఁబోదు క
న్నెలకున్ జారుఁదొనర్చు వేఁకటుల వెంతేఁ జింతఁగల్పింపవే ?

బరా - తే. గీ. నీకు నా పొందుఁజేసి కన్నెఱికమునకు

హాని వాటిల్ల కుండెడు నది యటుండఁ

గోరుకొమ్మిచ్చెదను నీవు గోరు వరము

తెన్నియేనియు నోశర్వరీశ వదన !

ఉ. అచ్చరమచ్చెకంటుల యొయారము లారసి యూరకున్న నా
కిచ్చ జనించె నేడు తరళేక్షణ ! దైవవశంబుఁ జేసి, నీ
మచ్చెపుఁ దావియేడ ? నిను మన్ననఁజేసి వరించు తేడ ? నా
సచ్చరితం బదేడ ? తన శక్యమె ? దైవకృతంబు దాటఁగన్.

మత్స్య-(సంతోషముతో) మహాత్మా ! నేనేమి కోరినను నొసంగెద
మంటిరి. గానగోరుకొనుచున్నదానను.

సీ. నిన్నుఁ బోలంగల్లు చిన్నారి పొన్నారి

చిటుతపాపని దయచేయు తొకటి

కన్యాత్వమున కించుకయు నిందు నందు లో

సమ్ము లేకుండఁ గాపాడు తొకటి

తల్లిదండ్రుల కీ యుదంత మించుకయును

దెలియకుండంగ సంధించు తొకటి

యక్షయంబగునట్టి యౌవనం బేవేళ

మించురీతిని గటాక్షించు తొకటి

తే. గీ. మీన గంధమ్ము వాసి నా మేని కిప్పు

డీ వొసంగిన కస్తురి తావి చేవ

చెడక వాసించు పద్ధతి చేయు తొకటి

నాకు దయచేసి యామీద నన్నుఁగొనుము.

గీ. నీకుఁ బ్రతిచెప్పఁ గానోప నీ వెఱుంగ

నట్టి ధర్మంబుకలదె ? కామాతురత్వ

మింతగా నీ మనము నలయించెఁగాక

పట్టపగ లిట్టి కృతినేయఁ బాడి యగునె ?

సా - సుందరీ ! నీ కోరిన కోరికలెల్ల నమోఘములై ఫలించుఁగాక మఱి
యు నొక్క విశేషమ్ము వినుము.

మ. నిగమమ్ముల్ విడఁదీయువాఁడు సొబగు నేర్పున్ దయాశుత్వముం
దగువాఁడు త్తముఁ డూర్జితాత్ముఁడు పురాణంబుల్ వెలిన్ జేసి యీ
జగతిన్ బేరును గాంచువాఁడు పరవిచ్చాతుర్యధుర్యుండు నా
దు గుణమ్ముల్ గలవాఁడు నీ కొక సుపుత్రుం డుద్భవించుం జెలీ?
[ముద్దిడుకొనఁబోవును]

మత్స్య-[తొలఁగి] మనీంద్రా! సర్వజ్ఞుండవగు నీకొకరు బోధింప
వలసినది లేశమును లేదు.

తే. గీ. “దాశపుత్రికతోడఁ బరాశరుండు
బట్టపగలు నదీతటి భాగమందుఁ
దగులు సేసె” నటంచు వింతగ జనమ్ము
లాడికొను మాటలు సహింపనగునె ? చెపుమ.

అదియునుం గాక.

తే. గీ. కాలనియమము పశుల సాంగత్యమున క
నవసరముగాని మనుజుల కట్లుగాడు
కాన నా మాట విని రాత్రికాల మబ్బు
దనుకఁ దాశుము పాపకృత్యం బిదేల ?

తే. గీ. అరయుచున్నాఁడు నా తండ్రి యవలి యొడ్డు
నందు, మార్గస్థు తెవరేని యరుగుదేర
వచ్చు నేమైన నిటు పశువై ఖరినిఁ జ
రింపుటకు నా మనము సమ్మతింప దనఘ !

పరా - తతోడరీ ! ఇప్పట్ల సీవు బోధించిన తెఱంగు గడు రమణీయము.
ఇదిగో చూడుము. సర్వదృష్టినిరోధకం బగుమంచుం గల్పించు
చున్నాఁడను. ఇంక నీ సందియము దొలఁగెనుగదా ?

మత్స్య-(ఆశ్చర్యముతో) ఔరా ! ఈ మహానుభావుని తపోమహిమ !
ఏది గోరిన నదియె సఁఘటించుచున్నాఁడు ! ఇట్టి పరమపావనుని
తను సంపర్కమున కెంతటి పుణ్యము చేసికొంటినో. (తలవంచి
నిలువంబడును.)

పరా - (మోమునెత్తి) లజ్జావతీ ! అ పొదరింటిం జూడుము.

క. తుమ్మెద చెల్లెడ యుంకా

రమ్ములు పొనరించుచుండె రాచిలుకల మొ

త్తమ్ములుఁ బికములుఁ గేకులు

సమ్మద మొనరించుఁ గామిజనమిత్రములై .

చెలి ! నీకు నేడు కడు సుదినము.

క. సద్యోగర్భమ్మున సూ

ర్యద్యుతితో నీకుఁ గొమరుఁడై పుట్టుఁజుమీ

యాద్యుఁడు నారాయణుఁ డా

విద్యానిధి కతన జగము వెలయున్ జెలియా !

సంశయింపకుము ఈరహస్యమ్ము దుర్భేదమై యుండు. కొలఁది
కొలముననే నీకు నొక యుత్తమ వంశసంభవం డగు భూపాలుండు
పతికొఁగలడు.

ఉ. భారతకర్తయై కొడు కపారయశమ్మును గాంచు నీవునున్

భారత వంశము న్నిలిపి పావనకీర్తి వహింతు వూరకే

ధీరత గోలుపోయి వెలితిం బడు నొక్కొక్క ? పరాశరుండు ; సం

సారసుఖమ్ములన్ మరగు జాల్మలొక్కో ? యనఘుల్ ఋషిశ్వరుల్ .

రమ్ము జాగు సేయకము. (నిష్క్రమింతురు.)

గ ద్య.

ఇది శ్రీ...తిరుపతి వేంకటేశ్వరులచే రచియింపఁబడిన

పాండవ జననమ్మునఁ బ్రథమాంకము.



శ్రీమత్పరదేవతాయైనమః

పాండవజననము



ద్వితీయాంకము

[అంత విరహావస్థతో శయనస్థుడై శంతనుడు ప్రవేశించును.]

శంత - (నిట్టూర్పు పుచ్చి)

ఉ. వేటకు నెందు కేగితి ? వివేకము నేటికిఁ గోలుపోయి యా
బోటిని గోరితిన్ సరియపో ! యది సమ్మతిఁ జూపనేల ? య
య్యాటవికుండు దానిపిత యందుల కడ్డు వచింప నేల ? యా
హాటకగాత్రి కూటమి కటా ! యెటు అబ్బెడి నేది దిక్కిఁకన్.

కొలఁదిదినముల క్రిందటనే కదా నా ప్రియురాలు జాహ్నువి కొమ
రుని నాకు నప్పగించి “వీడు సర్వవిద్యలయందును విద్వాంసుడయ్యె
నిక పీనికి యౌపరాజ్యపదము నొసంగు” మని చెప్పి యంతర్హిత
యయ్యె. దాశరాజు తన దౌహిత్రునకు రాజ్య మీమవలయుననియు
లేనిచోఁ గొమిరెనీయ ననియు నిష్కర్షగాఁ జెప్పినాడు. అందులకే
యొప్పుకొంటినేని —

మ. “కొమరుం డుండఁగఁ బెండ్లియాడు నవివేకుం” డంచునే కాక పు
త్రు మహీరాజ్యభరంబు పూనుపడహో ! దుష్టుండు వీడంచు లో
కము నిందించు నశించు ధర్మము యశఃకాముల్ మహీపాలు ర
క్రముఁ డీతండని గేలిసేసి కడు ధిక్కారింతు రెక్కాలమున్.
ఎట్లయినను అత్తలోదరినిఁ గొనికాని జీవింపఁజాలను. (మెచ్చతో)

ఉ. ఆ యలరారు చూపులయొ యారము నాగమనంపు సౌరు నా
ప్రాయము తీరు నామురువు పల్కల సొంపును నాయురోజ సు

శ్రీయు నటుంత మేరికిని జెప్పను గిప్పదరంబుగాని వ
క్కాయజ రాజ్యలక్ష్మి నవకాయపరీమళ భాగ్యసంపదల్.

తలోదరీ : నీవు నిజముగా యోజనగంధివే యగుదువు. నీ రూప
రేఖావిలాసమ్ము లింతకుమున్ను విన్నందులకును బిదపఁ గన్నందు
కును సరిపోయినది. అయిన నేమి ? నీ తండ్రి కేవలమూర్ఖుడై వెట్టి
పట్టుపట్టి “తాబట్టిన కుందేటికి మూడే కా” శ్కను చున్నాడు.
పోనీ నే నీ మహామోహమ్మునం బడి యేయని యొప్పుకొన్నను, నా
కొమరుండు గాంగేయుం డేగతి సమ్మతించు ? వాని సమ్మతి లేనిచో
సాక్షాద్భగవంతుడేని నా రాజ్యమ్మున నడుగు పెట్టఁగలుగునా ?

ఉ. పౌరవంశవర్ధనుడు బాహువరాక్రమధూర్వహుఁడు దు
ర్వారుడు జామదగ్న్యమునివర్యుని శిష్యుడు జహ్నుకన్యకా
దారకుఁ డ వ్యసిష్ఠముని తల్లజు సత్కృప నెల్లవేదముల్
పారము ముట్టినాడు గుణభవ్యుడు నా కొమరుం డలంతియే ?

శా. ఈ రాజ్యంబఖిలంబు వానిది యొకండీనేల ? యే నేల నే
నీ రాజుల్ విని సమ్మతించురె ? వృథా యే నన్యథా చేసినన్
సారజ్ఞుల్ విని మెచ్చుకోని పనికై చర్చింపఁగా నేల ? దు
ష్ప్రారంభం డితఁ డంచు నిందఁబడనేలా ? నాకు లోకమ్మునఁ.

(నిట్టూర్పుపుచ్చి తన్మయత్వముతో) ప్రేయసీ ! యోజనగంధి :
నీ పాణిగ్రహణము నాకుఁ బ్రాప్తిలేదు. నే నేమి నేయుదును ? అస్వ
తంతుగ్రేడను.

చ. కొమరులకున్ వివాహములు కోరి యొనర్తురు తల్లిదండ్రు ల
క్రమ మిటఁ దారించె మన కర్జము పుత్రునధీన మయ్యె వాఁ
డమలుడు వానికిం దెలిసెనా ? వెనుదీయఁడు వానితోడ నే
కృమమునఁ జెప్పనేరుతు ? మొగం బెటు లెత్తుకొనంగఁ జాలుదుఁ.

ఇందుపాయ మేదియును దోచదు, (విచారించుచుండును.)

[అంత భీష్ముడు ప్రవేశించును.]

భీష్ము-(తనలో) తండ్రిగా రేలొకో వేటకు వెళ్ళి వచ్చినది మొదలు

పరాయత్త చిత్తులై రాజకార్యములయం దినాదరము గలిగి శయన
గృహమునన కాలయాపనం జొనరించుచున్నారట! “కారణమే”
మని మంత్రిలడిగియును కృతార్థులు కార్తైరట! దేహమం దస్వా
స్థ్యమేమో యనుకొందమన్న నయ్యది లేశమును గానరాదట!
ఇక నేమి కారణమో కదా? (యోజించి) ఏమేని యగుఁగాక.
ఆయన కోరికం దీర్చకపోతినేని నేను బుత్తుఁడ నెట్లగుదును?
తే. గీ. బ్రతికి యున్నప్పు మాటను బాటి చేసి

మృతి గనిన పిమ్మటను దగుకృతు లొనర్చి
యెవఁడు తండ్రికి సమ్మాద మెసఁగఁజేయు
వాఁడె పుత్తుఁడు సఫలంబు వాని బ్రతుకు.

క. “శ్రీరాముఁ దొక్కరుండును

బూరుం దొక్కరుఁడు దక్కఁ బుత్తులతోనన్
లేరు జనకు నాజ్ఞను గర

మారాధించిన వినీతు” లందురు పెద్దల్.

కావుననే వారి నిప్పటికిని గౌరవ ప్రశంసా పాత్తులలో నగ్రగ
ణ్యులుగాఁ జెప్పికొనుచున్నారు.

క. వ్రతములుఁ దపములు జపములు

పితృసేవకు లొచ్చు తనదు పెంపున కెల్లన్
గతి తండ్రియె కావుననే

“పితృదేవోభవ” యటంచు వేదము పలుకున్.

(పరికించి) తండ్రిగారేదియో యోజించుచున్నారు. (సమీపించి
నమస్కరించును.)

శంత- (కొఁగిలించుకొని) కుమారా! ఆయెడఁ గూర్చుండుము.

భీష్మ- (కూర్చుండి) తండ్రి! “మీ రేదియో తీరరాని విచారము మన
మున నిడికొని కుందుచున్నా” రని మన మంత్రిలు మొదలగు
వారు చెప్పికొనుచున్నారు. తమకును దుర్లభములగు కోరికలు
కలుగునా? అట్లయినచో నిక జగమునఁ గృతార్థు లెవ్వరు?

చ. అనుపమమైన రాజ్యము, మహాత్ములు మంతులు, శత్రురాజ ము
 ర్దనమగు తేజము, ధన మదభ్రము, సౌఖ్యము కొల్ల, నందనుం
 డనిమిషవాహినీప్రభవు, డన్నిట నున్నతి గాంచి మించి వా
 రని వలవంత లోగొని కరంబు భరంబుగఁ గుందనేటికి.

శంత- (తనలో) నాకుఁగల యీ కోరికె నీతనితో నేమని చెప్పుదును ?
 చీ ! కామ మెత గర్హ్యము ! అందునను.

చ. కొమరులు గూఁతులుం గలిగి కొండొక ప్రియమువోయి యప్పుడు
 దమి నిలుపంగఁజాలక వృధావ్యసనంబు మనంబు నొంపఁబా
 రము నెఱుంగంగనేరక దురంతపుఁబెండిలిగోరుఁ బో ! లులా
 యమువలె మంచెచ్చెడలకు నాత్మను జొన్నని మూఱుఁ డక్కటా !

యాథార్థ్య మెఱిగియును నే నమ్మగువకు లోనై తి. అయిన నగు
 దుంగాక ! కొమరునితోఁ గూడ నేమని చెప్పువాడను ! (యోజించి)
 ఇట్లగుఁగాక (ప్రకాశము) కుమారా ! సకలగుణశాలి యగు నీ వంటి
 కొమరుఁ డున్నవానికి విచార మననేమి ? దుర్లభ మన నెట్టిది ?

క. ఎనమండ్రఁ గనియెఁ గొమరుల

ననిమిషనది నీదు తల్లి, యందఱలో ని

న్నును మాత్రము నా కిచ్చెను

దనలోనే కలిపికొనియెఁ దక్కిన సుతులన్.

నిన్నుఁగూడ యథాపూర్వముగఁ దనలోనే చేర్చుకొన నుంకించు
 చుండ నేను సహింపక ప్రతిజ్ఞాభంగమ్యున కంగీకరించి వారించితి
 నంతట నాపె నాపైఁ గనలి తన యిచ్చం బోవుచు దీనవదనుండనగు
 నన్నుం జూచి “రాజా ! విచారింపకుము. నే నేదో యొక శాపకారణ
 మున నీకు భార్యనై తి. వసువులును నావలెనే శాపకారణమున మను
 ష్యులు కావలసియుండి నన్నుఁ బ్రార్థించుటచే నందుల కంగీకరించి
 యీ దురితం బొనర్చుచుంటి. ఇపుడు నీచే వారింపఁబడి మొదటి
 ప్రతిజ్ఞ దప్పితివను నెపమున నేను బోవుచుంటి” నని చెప్పి నిన్నుం

దీసికొని చని విద్యాబుద్ధులం జెప్పించి సత్యవాదిని గావున నప్పరమ
పావని తిరిగియు నా కప్పజెప్పె. అయిననేమి ?

క. ఒకకొడుకు కొడుకునుం గాఁ

దొకకన్నును గన్ను గాదయో ? పుత్రా ! యిం

కొకఁడేని యధమపక్షం

బకటా ! యుండంగవలదె ? యాత్మజుఁ డనఘా !

ఇందులకై నా మనంబు కడు వ్యాకులపడుచున్నయది.

తే. గీ. దాశరా జను నొందొక్క ధన్యతముఁడు

గలఁడు వానికి నొక్కతె గలదు కూఁతు

రాపె నా కిచ్చుటకు నాతఁ డడ్డదిడ్డ

ములుగ నేమేమియో చెప్పె మొన్నఁ దనయ.

దావిపై నింటికి వచ్చి యేమియుఁ దోఁపక యిట్లుంటి.

భీష్మ- (తనలో) “అతఁడు చెప్పిన యభ్యంతర మే” మని తండ్రిని
గోరుటకన్న నయ్యెడ కరిగి యతని వలననే వినుట కడు నుచిత
ము గదా ! (ప్రకాశము) తండ్రి ! ఇందుల కింత చింతయేల ?
నే నిప్పుడ చని దాశరాజుం బ్రసన్నుఁ జేసికొని నీ కోర్కె నెఱ
వేర్తు. నా కాజ్ఞయొసఁగుము. (నిష్క్రమించును.)

శంత- (తనలో సంతోషముతో) ACCNO. 5842

చ. కొమరుఁడ వన్న నీవె యిటు కోరిన కోరిక దీర్చు పుత్ర స

త్తములను వింటిమే ? యకట ! తప్పని యొప్పని సుంత సందియం

బు మది నెఱుంగకే కడఁగి పూని మదిప్పితముం బొనర్చు నీ

కమరెడిఁగాక స్వేచ్ఛ కనువై తగు జీవిత మేవిత బునన్.

సర్వవిధముల నీ యుద్యమంబు సద్యశఃప్రద మగుఁగాక ! నీకు

దాకుండు దాసుం డగుఁగాక ! 2225

[అంత దాశరాజు సహితముగా భీష్మఁడు ప్రవేశించును.]

భీష్మ- (నమస్కరించి) తండ్రి ! ఇడుగో దాశరాజు ! ఇయ్యనఘండు

తన పుత్రుకను నాకుఁ దల్లిఁగాఁ జేయుట కంగీకరించెను.

శంత- (సంతోషముతో) కుమారా ! ఎట్లంగీకరింపఁ జేసితివి ? అతఁడు
గోరిన విషమపుఁ గోరిక కేమి యుత్తరము నిచ్చితివి ?

భీష్మ- ఈ విధముగా నుత్తరం బొసంగితిని.

శా. రాజ్యం బక్కఱ లేదు నాకు, సకలారాతి క్షమానాథ సా
మ్రాజ్యంబుల్ వెస గెల్చి తెచ్చెదను నీ మన్మండె యీ సర్వముం
బూజ్యుండై భరియింపఁగాఁగలఁడు సోముం డర్కుఁడున్ సాక్షు లే
నే జ్యేష్ఠత్వము వాని కిచ్చితిని నీ కింకల ? శంకల్ నృపా !

శంత- (తనలో) ఔరా ! వీని సాహసము ! (యోజించి) ఔను ! అప్ర
యోజకులకుఁ గాని సుప్రయోజకులకు రాజ్యాధిక మందంత యాస్థ
యుండదుకదా ! (ప్రకాశము) తండ్రీ ! నీ సాహసమునకు సంత
సించితిని. నీవు స్వేచ్ఛాజీవివి గమ్ము.

దాశు - (సంశయముతో) గాంగేయా : ఇంతకు మున్ను నీ పిల్లు చెప్పి
నప్పుడే నేను ని న్ని ప్రశ్న యడుగఁదలఁచి మీ తండ్రీ సమక్ష
ముననే యడుగవచ్చునని మిన్నకుంటిని. నీవు సర్వవిధముల
రాజ్యమునకుఁ దగియుండి “రాజ్యమక్కఱలే” దనుట యంత
భావ్యముగాదు. ఒకవేళ పితృభక్తి పరీక్షకుండవై యట్లు ప్రతిజ్ఞ
పట్టితివే. యనుకొందము,

క. నీ కొమరులొ నీ మనుమలొ

తాకుదురు వివాదమునకుఁ దమ రాజ్యంబున్

గైకొను తలఁపున, నిందుల

కేకరణిన్ బదులు చెప్పె ? దెలుఁగఁగ వలయున్.

నాకు మొదటినుండియు నీ విషయముననే సంశయము.

ఉ. సోమకులై కభూషణుఁడు సుందరుఁ డందఱకన్న మేటి మా
కోమలి ప్రేమకుం గుదురు కోరియె మే మొసఁగంగవచ్చు మీ
రే మముఁ గోరినప్పు డిఁక నేటికి సందియ ? మిట్టి తేనికిన్
మామయటన్నఁ జాలదె ? కుమార ! యిదొక్కటి లేకపోయినన్.

భీష్మ - (నవ్వి) తాతా ! మీ సందియ మింతమాత్రమే కదా ? అటులైన నిది వినుఁడు.

ఉ. పెండిలియాడినన్ బిదప బిడ్డలు పుట్టుట గల్గునే నిదే
“పెండిలి మానుకొంటి” నని బిట్ట ప్రతిజ్ఞ యొనర్చితిన్ మహీ
మండలి బ్రహ్మచారినయి మన్ననకుం గుదురొడుఁ గాక బ్ర
హ్మాండము మున్నిపోవునె ? యహా ! యొకఁడీగతి నుండిపోయినన్.

శంత - (తత్తటపాటుతో) తండ్రీ ! ఇట్టి దారుణ ప్రతిజ్ఞ నేలపూనెదవు ?
నా వివాహమున కేమి ? మఱియొక విధముగాఁ గావచ్చును.
లేదా ? కాఁకపోనిమ్ము. నీ యట్టి కొమరుఁడుండ నాకుఁ బెండిలి
మాత్ర మెందులకు ? ఒక్కచో సంతానముగూడ లేకుండుటయుం
దటస్థించినను రెండవ పెండ్లి కూడదు. విచారించిన దీనియం
దెన్ని నష్టములు గలవో పరికింపుము.

సీ. భార్యయుండఁగ నొండు భార్యఁగై కొనువారి
క స్తి కుక్కలకు నక్కలకు నెఱుక
సంతాన ముండియు “సతిలే” దనుచుఁ బెండ్లి
యాడు పెద్దలబుద్ధి యాఁడుబుద్ధి
ఉభయంబు లేదని యుపయమంబు వహించు
వృద్ధు డై వేచ్చకు నెదురువాఁడు
“వెనుకటిపెండ్లిము వినదు మాట” యటంచుఁ
బెండ్లాడు వాఁడొక్క పెద్దమూర్ఖుఁ

తే. గీ. డెట్టులో కొంత జవ్వన మేగు పిదప
గ్రామ్యసుఖమునకై యొక కన్నెఁగోరు
వాఁడు హీనుఁడు తులువ యవ్వఁడు దేబె
వాఁడు వీఁడె శంతనుఁ డిఁక లేఁ దొకండు.

ఇట్టి చపలునకై నీవు బ్రహ్మచారివి గావు టుచితమా ! అది
యునుంగాక.

క. మనమునఁ బంచేంద్రియములు

తనయా : కడుఁ జంచలములు, దారవిహీనున్

జెనకి యధోలోకమునకుఁ

జనుచున్ వాడెంత పెద్ద పండితుడేనిన్.

భీష్మ-తండ్రీ : నీవు చెప్పినది సత్యమేకావచ్చును. ఐనను,

మ. కురువంశమ్మునఁ బుట్టి నిస్తులయశఃకూలంకషుల్ సత్యసం

గరు లాశాంతధరేశ్వరుల్ చిరతపఃకంజోద్భవుల్ తాతలై

పరఁగన్ బెంపు వహించి శంతనుమహీపాలాత్మ జన్ముండనై

తిరుగన్నేర్తునె యన్నమాట కది కీర్తి డెచ్చునే? నచ్చునే?

అదియునుంగాక

ఉ. గంగకుఁ బుట్టితిన్ నిఖిలకల్మషహారిణికిన్ మహానుభా

వుం గురుఁ గొల్చితిన్ బరశువున్ గయిఁ బూను మునీంద్రు, నిట్టి నే

నంగజుధాటి కోడి యొక యంగన దాస్యము సేయఁబూనుక

న్నంగుటిగల్గి నిల్చి ప్రతినిన్ నెఱవేర్చుట పెంపు నింపదే ?

ఆ. వె. పుట్టుబ్రహ్మచారి పట్టినపట్టు నె

ప్పట్టునందు వీడనట్టిఘనుఁడు

భార్గవుండు నా కుపాధ్యాయుఁ డాతండు

సిగ్గువడఁడె? ప్రతినిచేసి ఖిరుగ.

శంత- కుమారా : అట్లు కాదు. ఏ యవస్థకుఁ దగినట్లు లప్పుడు సంచరింపవలయు.

ఉ. “అదిని బ్రహ్మచర్యము ననంతరమందు గృహస్థ ధర్మ మా

మీఁద వనప్రవాస మటుమీఁద యతిత్వ” మటంచు బ్రహ్మ వి

ద్యాదరు లందుగ్రిగాదె? తనయా : వినయమ్ముగలాడ వాగమా

పాదితమైన ధర్మము నెపమ్మున వమ్మొనరింపఁ బాడియే.

భీష్మ- జనకా : అంజనేయాచులగు నస్థలిత బ్రహ్మచారులను వినమా?

శా. ఆయుర్దాయము హెచ్చు, వచ్చును యశం, బాశాపిశాచంబు ద

వైవ్యయేగున్,దను కాంతి పెచ్చుపెరుఁగున్, హైన్యం బడంగున్,జెడున్

మాయానంగతి, దేహదార్ధ్య మెసఁగున్. మానం బవిచ్చిన్నమా,
నే యెగ్గుల్ 'నహి' బ్రహ్మచారులకు, నాత్మైక్యంబు గల్గున్దుదిన్.

శంత- తండ్రీ! చక్కఁగా విచారించినచో గార్హస్థ్యమును సమస్త పురు
షార్థ సాధకముగాని వేటొండు తెలుగు గాదు.

మ. అతిథుల్ పూజితు లౌటచే శ్రుతులయం దాసక్తి గైకొంటచే
సుతులన్ గాంచుటచే, గుమారికల సచ్చున్ భర్తతోఁగూర్చి పెం
డ్లి తగం జేయుటచే గృహ స్థిహమునం దేజోధికుండై పయిన్
మృతుడై, మోక్షపదంబు గైకొనెడిఁజుమ్మి! దేవతా సేవ్యుడై.

భీష్మ- నిజమ్మనకు గార్హస్థ్య మట్టిదియే కావచ్చును. ఐసను ఎక్కడనో
కాని యిందుఁ గృతార్థుఁడు చూపట్టఁడు.

మ. ధనమున్నన్ సతి లేక తత్సఖము సందర్శించినన్ సంతతిన్
గన కాభాగ్యము గల్గ వేటొకటి యక్కామ్యంబు చేకూఱ నిం
కను నొక్కండది గల్గ నొక్కఁడదియుం గల్గన్ మతోక్కండు లే
దనుకో ల్దప్పదు తృప్తి యెక్కరణి లభ్యంబౌను సంసారికిన్?

శంత- (తనలో) ఓహో! వీని మనోనిశ్చయము కడు దుర్వారమై
యున్నయది. చక్కఁగాఁ బరిశీలింప నిది యంతయు నాకు బుద్ధి
చెప్పుట గాని వేటొండుగాదు. కానిమ్ము. ఇట్లు గూడఁ జెప్పి
చూచెదను. (ప్రకాశము) కుమారా! సర్వ విధములను
“గార్హస్థ్యము నింద్య” మనికదా? నీవు సమర్థించుచుంటివి;
అట్టియెడ నాకు మాత్ర మయ్యది సుఖకర మెట్లగును? నేనును
జాలించికొనియెద, మన మిరువురమును నిట్లే యుండము.
(దాశునిదిక్కి) రాజా! నీ కొమిరెను నీ యిష్టము వచ్చిన
వరున కిచ్చి వివాహం బొనరించుకొమ్ము నీవు కోరిన హిర
ణ్యాక్షరములు మ మ్మింతవఱకుఁ దెచ్చినవి.

దాశు - (తనలో) ఓహో! తుద కీప్రశంస వంశచ్ఛేదమునకు సూచక
మగుచున్నదే? కానిమ్ము. ఇందులకు గాంగేయుం డేమి యుత్తర
మిచ్చునో వినియెదఁగాక!

భీష్మ- తండ్రీ ! నేను బ్రహ్మచారిని. కావున నిట్లున్నచో నే లోపమును లేకుండెడిని. నీవో? ప్రకృత మేయాశ్రమమును లేక నిరాలంబుండవై యున్నాడవు. “అనాశ్రమీ సత్తిష్ఠేత” యని వృద్ధులు వచియింతురు. ఒకవేళ నీవిప్పుడు సన్యాసాశ్రమముఁ గైకొనెదననుకొన్న నది విరాగములేని నీ కుచితముగాదు. “విరక్తిలేని సన్యాసము ముక్తి నొడఁ గూర్చుటకు బదులు ముప్పు నొడఁ గూర్చు” నని యనేక గ్రంథములు నెప్పుచున్నవి. కావున.

ఉ. సత్యవతిన్ వరింపుము యశస్కరులన్ సుతులన్ భరింపు మే
సత్యమ పూనితిం బ్రతిన, సాగరముల్ స్థితి దప్పుఁగాక యా
దిత్యుఁడు చంద్రతారకలు తేజము డింతురుగాక మేటి దౌ
ర్గత్యము గల్గుఁగాక తిరుగండిఁక నీ తనయుండు పూన్కికిన్.

[ఆకిసమునుండి పుష్పవృష్టి గురియును.]

శంత- (అశ్చర్యపడి చూచుచుండును.)

దాశు- (అట్లే చూచుచుండును.)

భీష్మ-తండ్రీ ! చూచితివికదా ? ఇందులకు దేవతలు గూడఁ దమ
యంగీకారమును బుష్పవృష్టి మూలమున సూచించుచున్నారు.

శంత- (సిగ్గుతో) కుమారా ! ఈ పుష్పవృష్టి సత్యసంధుండ వగు నీ
యోగ్యతను దెల్పుటకుఁగాని వృధాకాముకుండనగు నావివాహము
ననుమతించుటకుఁ గాదు.

దాశు- రాజా ! అట్లనుకొనకుము. ఇయ్యది నీ వివాహమునకుఁ గూడఁ
బ్రేరకమే, ఏమంటివా ? మా సత్యవతి దేవేంద్రీసఖుఁడగు నుపరి
చరవసుని పుత్రిక. ఆ వసురాజునకు నిన్నుల్లనిఁగాఁ గైకొను
తలంపు పూర్ణముగా నుండి యొక్కనాఁడు నా యొద్దకు వచ్చి
సత్యవతి తన కూతు రగుటం గూర్చి విస్తరించి వచించి
యిట్లనియె.

చ. కలఁడుగదా : సమస్తరిపుఘస్మరుఁ డైన ప్రదీప పుత్రుఁ డ
య్యలఁఘుని శంతనుం బిలిచి యాత్మజనిచ్చి ననున్ గృతార్థుఁగా

నలుపుము దీని హేతువున సద్గతి నీకును నాకుఁ గూర్పు మి
క్కలికి నిఁకేరు గోనను గైకొన నీయకుమన్న : గగ్గన్ననన్.

దీనింబట్టి చూడఁ దన చెలికాఁడగు వసురాజు కోర్కె చెల్లు నని
దేవేంద్రుఁ డిట్లానర్పించి యుండును.

భీష్మ- తండ్రీ ! నీ వియ్యనఘుం దోడ్కొని తగు గౌరవమ్మునఁ జూచి
మన్నించుచుండుము. నే నిప్పుడ యాయన యానతింజేసి యరిగి

ఉ. బంగరు తేరిమీఁద నల భార్గవివోని మదంబ నుంచి పే
ర్మిం గొనితెచ్చి యెల్లరును మెచ్చుకొనండగు మేటి కల్కి న
ర్ధాంగిగఁ జేతు నీకుఁ జరితార్థుఁడ నౌదు మదంబకన్న నా
పెం గడు భక్తిఁగొల్తు నిఁక వేఱు వచింపకుమయ్య! మ్రొక్కెదన్.

(అందఱును నిష్క్రమింతురు.)

గ ద్య

ఇది శ్రీ...తిరుపతి వేంకటేశ్వరులచే రచియింపఁబడిన
పాండవ జననమ్మున ద్వితీయాంకము.



పాండవజననము



తృతీయాంకము

[అంత నిరువురు ఋషి బాలురు ప్రవేశింతురు]

ప్రథ - చెలికాడా ! జామదగ్న్యముని తన యాశ్రయము విడిచి యియ్యో డకు రాగత మేమై యుండునో ?

ద్వితీ - ఏమీ ? కారణము నీ వెఱుగనే యెఱుగవా ? ఆయనతో నవ కుసుమ సుకుమారాంగియు యోగినీ వేషధారిణియు నగు నొక కన్నియ యున్నది చూచితివికదా ?

ప్రథ - ఆ ! చూచితిని. ఆపె యెవ్వరో ? ఈయన వెనువెంట నుండు టకుఁ గారణమేమో ?

ద్వితీ - తుదముట్ట వినుము. ఆమె కాశీరాజపుత్రి. అంబ యనునది. అంబికాంబాలికలు ఈమె చెల్లెండ్రు. ఈ మువ్వరకును దండిశ్చ స్వయంవరము చాటింపఁగా గాంగేయుఁడు సకల రాజలోకము నోడించి కన్యకాత్రయమును దన రథమ్మున నిడికొని చని తన రెండవ తమ్ముఁడగు విచిత్రవీర్యునకుఁ బెండ్లిని నేయుతటి నంబ యతనికి సవినయమ్ముగ నిట్ల నియె.

ప్రథ - ప్రథమ సోదరుని వదలి రెండవవానికిఁ బెండ్లి నేయుట యెట్లు ?

ద్వితీ - ఓహో ! “సన్యాసి పెండ్లికి జుట్టుదగ్గరనుండియు నెర” వన్నట్లు నీకు బొత్తిగా నీ చరిత్రమే తెలియదే ! సరే, ఆ సంగతి పది పడి విస్తరించి వచించెదను గాని ప్రకృతమును వినుము.

ప్రథ - కానిమ్ము. అంబ యేమనియెను ?

ద్వితీ - తే. గీ. “సాశ్వభూపాలకునియందుఁ జాలవలపు
గలదు నాకు నాయందును గల దతినికి
బలపరాక్రమశాలివై పట్టితెచ్చి
తీవు ధర్మజ్ఞుడవు చెప్ప నేమి గలదు ? ”

ఈ మాటకు భీష్ముండు సమ్మతించి సత్యవతి యనుమతిఁ గూడఁ
గైకొని “నీవు నీ యిచ్చఁ జను” మని వదలిపెట్టెను.

ప్రథ - (స్మృతి నభినయించి) పదఁపడి వృత్తాంతము నేనును గొంచె
మెఱిఁగినదే. ఆ రాజు “నీవు భీష్మునిచే నంటఁబడి రథమ్మున
నుంచఁబడితివి గాన నిన్ను నే నొల్ల” నన నామె తిరిగియు
భీష్మునియొద్ద కేతెంచి తన యవస్థ నివేదించుకొన నతండు “నీ
వన్యసంగత చిత్తవుగాన నిన్ను నా తమ్మునికి వివాహము సేయ
నొల్ల” ననుటయు నంబ జగదంబయై యుండెనటగదా :

ద్వితీ - (నవ్వి) అవును. పేరు విచారించినచో నీమె మాఃమే కాదు.
ఈ మువ్వరును జగన్మాతలుగా నుండఁదగినవారే. కానిమ్ము డీని
కేమి. పిమ్మట “రెంటికిం జెడ్డ రేపణయై” ఋష్యాశ్రమముల
పొంతఁ దపం బొనర్చుచుండ నొక్కతఱి యీమె మాతామహుం
డరుదెంచి చూచి యావద్వృత్తాంతమును విని యోదార్చి
“అమ్మా ! పరశురాముండు నాకుఁ బరమ మిత్రుఁడు కావున నీ
వ య్యనఘునొద్దకుం జని చెప్పుము. అమ్మహనీయుండు భీష్మునిం
బిలిపించి నీ యవమానము నెట్లేనిఁ బాపఁగలఁడు” అని
చెప్పఁగా మంచిదని యాపె భార్గవు నాశ్రియించెను.

ప్రథ - సరే, ఈ విషయమై జామదగ్నముని తన శిష్యుడగు భీష్ముని
మందలించుటకే కాఁబోలును రమ్మని వార్త చేసియున్నాఁడు.

ద్వితీ - (దృష్టినిగిడ్చి) అడుగో దేవవ్రతుఁడు, గురుదర్శనార్థమై వచ్చు
చున్నాఁడు. మనము శీఘ్రముగా సమిదాహరణం బొనర్చికొని
పోయి వీరికిఁ బరస్పరముం జరగు ప్రసంగము విని యానం
దంతము. (నిష్క్రమింతురు.)

[భీష్మఁడు ప్రవేశించును]

భీష్మ- (తనలో) గురువుగారు స్వాశ్రమమునుండి గదలి వచ్చియు హస్తీపురికి రాక, మధ్య నీ సరస్వతీతీరమున దిగి నన్నుఁ బిలువ నంపిరి. ఇందులకుఁ గతమేమో? కానిమ్ము తినఁబోవుచు రుచు లెందుకు? (పరిక్రమించి) అదుగో గురువుగారు ఎవరో యొక శిష్యురాలితో నేమో మాటలాడుచున్నారు. పోయి నమస్కరించెదఁ గాక.

[అంబాసహితముగఁ బరశురాముండు ప్రవేశించును.]

పర-శా. అంతేవాసియె మాకు భీష్మఁడతివా? యాతండు మా మాటకున్ సుంతైనం బ్రతిచెప్ప నోపఁ దొకచో శుంభత్వముం బూనిఁ దాఁ బంతంబే వహియించుఁగాక పరశుప్రాగల్భ్యముం జేసి విన్పింతుం జింతిలనేల? యూఱడిలు మో నీరేజపత్రేక్షణా:

అంబ- స్వామీ! యతఁడు మహాపరాక్రమశాలి యనఁగాఁ బ్రపంచమునఁ దానే యనియు నిక నెయ్యెడలను కూరులే లేరనియుం గడు గర్వించి యున్నాడు. కావునఁ దమ్మునుగూడ లెక్క పెట్టఁడనియే యే నూహించెద. స్వయంవరమంటపమ్మున ననేక రాజన్య సమక్షమ్మున నతండు వల్కిన ప్రగల్భములు చిత్తగింపుఁడు.

మ. కలకుం గొడ్డలి వేల్చొకండు గురువో గానన్ బ్రణమ్యుండు తక్కురులౌ కూరుల కూరులంచు మది నే నూహింత మీరిప్పు డెల్లరునుం జూడఁగ నీ లతాంగులను హేలన్ స్వీకరింతున్ వృథా గరువంబేటికి? నిల్వరించి నను ధిక్కారింపుఁడా! భూపతుల్."

పర - (సంతోషముతో) వాని పరాక్రమ మట్టిదియే. వాని యెదుట నీ రాజలోకం బన నెంత? దేవతలై నను నిలువఁజాలరు.

మ. కృతవీర్యాత్మజుఁ డా - గాఁ గల ధరిత్రీనాథులన్ బెక్కురన్ బ్రతిపక్షక్షితి నాధదర్పదళన బ్రజ్ఞామహోత్సాహులన్ ధృతిమన్ముఖుల నే నెఱుంగుదు నహో! దేవవ్రతుం బోలును న్నతుఁ దొక్కండును లేడు రాముఁడువిన నాచూచరాజన్యులన్.

అంబ- (తనలో) ఔరా ! ఈ మహానీయునికి శిష్యునియం దెంత గౌరవమున్నది.

భీష్మ- (సమీపించి యంజలి ఘటించి)

సీ. ఏమహాభాగునం దిషువిద్య వెదఁజల్లి

మృత్యుంజయుఁడు కృతకృత్యుఁడయ్యె

ఎవని శక్తికి మెచ్చి యవనీధర కుమారి

కొమరునికన్న నెక్కుడుగఁ జూచె

ఏ మహావీరు పే రెదనెంచి భీతిమై

నృపు లాఁడుపోఁడుముల్ నేర్చుకొనిరి

ఎవఁడు కారణముగాఁ నవనీసురుల కవ

నీపాలకత్వంబు నివ్వటిలై

తే. గీ. నెవనిపితరులు రాజన్య నివహర క్త

ధారలన్ దృపులైరి యే ధన్యతముఁడు

శాపమునఁ జాపమునఁగూడ శక్తి నెఱపె

నట్టి నీకు నమస్కార మనఘమూర్తి !

పర - (కొఁగిలించుకొని) అబ్బాయీ ! అటు గూర్చుండుము.

అంబ- (భీష్మనివంకఁ గోపదృష్టితోఁ జూచుచుండును.)

భీష్మ- (అంబవంకఁ దిరిగి తనలో) ఓహో ! ఈమె యీ మహానీయునికడ కేలరావలయును ? (యోజించి) నన్ను గురువుగారు పిల్పిఁచుటకుఁ గారణ మీ కుహనాయోగినియే యైయుండదుకదా?

పర - గాంగేయా ! నీ లోకోత్తరమ్ములగు గుణమ్ము లన్నియు విని నేను సంతసించుచుంటిని. నిన్నుఁబోల నొరులకుఁ గాదు.

చ. “జనకుని పెండ్లి చేసి గుణస త్తమతన్ గయికొంటి” వంఛుఁ “దమ్మునికి వివాహమున్ సలిపి ముజ్జగముల్ నుతికెక్కి” తంచు నీ గొనమాలు మౌనిస త్తములు గూడి ప్రశంస యొనర్పఁగాఁ గడున్ వినివిని నీ వివేకమును వేగతులన్ మది నెంతు నిచ్చలున్.

మ. విలువిద్దెన్ బలుమంది కిచ్చితిని మీ పృథ్వీశులం దేమి పా
ఱులయందేమి నినుం బలెన్ మదికి నేరున్ మోవమున్ గూర్ప రీ
యిల నిన్నుంబలెఁ గీర్తికిం దెఱవలై యేపారఁబో రొక్కరున్
గలిగె న్నాకు భవద్వశంబున యశఃకై వల్యలీలాగతుల్.

భీష్మ- (తనలో) నన్నింతగా నీ మహామహుఁడు నుతించుట యెందు
లకో ? ఈ యుపోద్ఘాత మూరకయ బయలుదేరు ననుటకు వలను
పడదు. తృణీకృత బ్రహ్మపురందరుండగు నీ జగదేకవీరునకు
నా వలననే కాదు మఱి వర్షరివలనను గావలసిన కార్య మొం
డుండదు. కానిమ్ము. ఏదో తేలకయుండునా ? (వినయముగా ప్రకా
శము) ఇదియంతయుఁ దమ యాశీర్వాచనము. తమ శిష్య పర
మాణువగు వీఁ డింతటినుతికిం దగఁడు. నాయందుఁ దమ కంత
యనుగ్రహమేని—

ఉ. నాదగు బ్రహ్మచర్యము ప్రణవ్వుము గాక యొసంగునట్లు న
న్నేదెస నేరు నాజిని జయింపక యుండెడునట్లు సత్యమం
దాదర మబ్బునట్లు ధనమందు నిరాశ జనించునట్లు మీ
పాదయుగాశ్రితు న్ననుఁ గృపన్ గని దీవన లీయ వేఁడెదన్.

పర - నీ కీ గుణమ్ము అన్నియును స్వతిస్సిద్ధిముగనే యున్నవి. ఇందుల
కొకరి యాశీర్వాచన మెందుకు ? (అంబను జూపి)

చ. అనఘుఁడవై సమ స్తవిషయమ్ములయందును మేలుబంతివై
పనుపడు నీకుఁ జెప్పఁదగు పాడియె ? యీ విషయంబు; భూరతా
ఖనివయి యీ కనత్కనక గాత్రాని దెచ్చి పరిత్యజింపఁగాఁ
జనునె ? యనాధయై యిది భృశంబు గృశించె నిటుల్ పొనర్తురే ?
తే. గీ. గతము చింతింపఁగా నేల కడిచిపోయె

నింక నేనియు నీ శర్వరీశవదన

ననుజునకుఁ బెండ్లిచేయు మీ యాఁడుగోడు

పోసికోనేల ? నీవంటి పుణ్యమతికి.

ఆ. వె. అబల లస్వతంత్ర లగుటచే నంగనల్
 వారిఁ బ్రోచుచుండవలయుఁ బురుషు
 లెచట స్త్రీజనంబు లెలమిమై వర్తింతు
 రచట నిల్చు లక్ష్మి యనవరతము.

ఉ. అంగనలన్ వృథాగ నెవఁ డాటడిపెట్టి తిరస్కరించు నా
 వెంగలికిఁ యశోబల వివేకములెల్ల నశించు నయ్య నా
 త్యం గడు నింద సేయుదురు యోగ్యులు “వీఁ డధముం”డటంచు;న
 త్సంగతిగల్గు నీకిది యశస్కరమౌనె ? తలంచి చూడుమా.

భీష్ము- (తనలో) ఓహో ! తుద కీ యనాత్మజ్ఞ యీ యుపాయ మాలో
 చించి యీ మహాత్ము నాశ్రయించినది. ఆశ్రిత పక్షపాతిత్వము
 మహామహాలకు సహజం బగుటచే నియ్యనఘుం డిందులకుఁ
 బూనుకొన్నాఁడు. కానిమ్ము. యథార్థము నివేదించిన వినక
 పోవునా ? (ప్రకాశము)

మ. “ఎద నే సాశ్వనిఁ గోరియుంటి” నని తా నీ కన్నె నాతోడ దీ
 నదశన్ జెప్పఁగ “నన్యసక్తహృదయన్ గైకొంట త” ప్పంచునొ
 ప్పొడవన్ బొమ్మని యానతిచ్చితి మహాయోగంబు చేకూరిన
 ట్లది వేడ్కం జని వెంటనే మరలి తా నేతెంచె మా ప్రోలికిన్.

అట్లు వచ్చి సాశ్వండు తన్నవమానించుటకుఁ గారణంబు నేను
 రథమ్ముననుంచి తెచ్చుట యని చెప్పి తన చెల్లెండ్రతోఁ బాటు
 మదనుజునకుఁ దన్నుం గూడఁ బరిణయంబుఁ గావింపు మని
 వేఁడుకొనఁగ నే నంగీకరింపనైతి ; అందులకుఁ గారణంబు సర్వ
 జ్ఞులగు తమకు నేను వక్కాణింప నవసరములేదు.

క. కొండిక లగు కన్నియలకుఁ

బెండిలి యగు మీద నెట్లు పెండిలియో ? నీ

యండజయానకు ; నది గా

కొండొరు వలచిన లతాఁగి నొప్పునె కొనఁగన్ ?

పర - (కోపముతో) ఇంతకును సేవు చెప్పఁబూనిన ముఖ్యాంశమేమి ?

ఈపె నధోగతి పాలుచేసెదననియేకదా ? ఏదోకొంచె మీ కన్ని
యయందు లోపముండుటంబట్టియే యీ విషయము మా వఱకు
వచ్చుటయు మేము నీకుఁ జెప్పుటయు నీవు మా మాట తృణీక
రించుటయుఁ దటస్థి చినది. నీ వీ స్వల్పలోపమున కీ యబలా
నింత యనాదరింతువేని నా చేయు ప్రతిజ్ఞ వినుము.

ఉ. చంపెద నిన్ను నీ యనుజుఁ జంపెద నీదగు బంధువర్గమున్
జంపెద నీదు భృత్యులను జంపెద నా కెవరడ్డమైననున్
జంపెద నీ పురంబు పెలుచన్ బరళుజ్వల నాబ్ధిలోపలన్
దింపెద మున్నుబోలె నృపతివ్రజమున్ బనిఁబూని దంపెదన్.

(పండ్లు పటపటఁ గొలుకుచు) ఏమీ! నాకు శిష్యుండవై యుండి
యీమాత్రమునేని నా యాజ్ఞను మన్నింపనేరవుగా? అవురా! జాతి !

ఉ. క్షత్రియజాతి యంచెఱిఁగి క్షత్రియులెల్ల నపాత్రులున్ ద్విష
ద్గోత్రులు నం చెఱింగియును గొండొక కాలమునుండి “యెందుకీ
శత్రుత” యంచు మిమ్ములను ఛాతురుగాఁ గొనుచుంటి నేఁడు నా
గాత్రమశేషమున్ రగులఁగా గమకించితి వార ! దుర్మతి !

నీ వెట్టివాఁడవై నను నీ యందలి వాత్సల్య ప్రాబల్యముం జేసి
యింకొక్కమాట చెప్పుచుంటి నాలకింపుము.

ఉ. ఈ కమలాక్షి కీవు గతి యేదియుఁ గల్పన సేయవేని యీ
లోకములో మఱొక్క నృపలోకశిఖామణి యాదరింపఁడే
కాకినియై యటుల్ తిరుగఁగావలె యౌవన దుర్మదంబు పల్
పోకలు నేర్పవచ్చు నెటువోయిన నీ దురితంబు నీదగున్.

క. చిన్నతనము మానుము నీ

కన్నఁ మూర్ఖుండఁ గానుగా ? నేను ; మృగా

క్షి నీదు తమ్మునికిఁ బెం

డ్లి న్నాకై నేయు మినుమడింపుము యశముల్.

క. ఎఱుఁగక తప్పొనరించియు

నెఱిగించిన యప్పు డెఱిఁగి “యేవ మిది” యటం

చరసి యది దిద్దుకొనుటయె

మరియాదసుమీ ! వివేక మహితుఁడెందుఁ.

భీష్మ- (తనలో) ఈ యనఘుండు తా నేది తలఁచిన “నది యట్లు కావలయు” ననువాఁడే గాని యొకరు చెప్పు తోవకు వచ్చు వాఁడు గాఁడు. పోనిమ్ము. “గుర్వాజ్ఞగదా ?” యని యిందుల కొప్పుకొందుమన్న నియ్యది యనురక్త దాంపత్య మగుటచేఁ గులనాశనంబునకు హేతువౌను. కావున నేదేని తెఱంగున నీ మహాత్ము నొప్పించుటయు నొప్పకున్న నియ్యనఘు నాజ్ఞచొప్పున నాహవంబునకు దిగుటయు నిందుఁ గర్తవ్యములు. (ప్రకాశము)

చ. గురువరులయ్యు మామొడలఁ గూరిమిగల్గిన వారలయ్యు నొం దొరుల తెఱంగునఁ బలుకు తొప్పునఁబయ్యు ? పరానురక్తయౌ తరుణి కుటుంబమున్ జెఱుపదా ? యిటు దా ముపదేశముం బొనర్తురె ! “వినలే” దటంచు నను దూఱుదురే ! యిది నాదు దోసమే?

క. గురు లేమనినను శిష్యులు

త్వరపడఁగారాదు వారె దయఁ జూతురు కో

పరసము కొండొక మరలిన

తఱినట్లగుటన్ బ్రశాంతిదగు శిష్యులకుఁ.

తామేమి వచించినను నయ్యవి మా కాశీర్వచనములు. తమతో మాకు వివాద మెన్నఁటికిని సమంజసముగాదు శాంతి వహించి యీ దీనుని మన్నింపఁ బ్రార్థించెదను. (అంజలిపట్టి నిల్చును.)

పర - (కోపముతో)

మ. “గురుప్రీతం” జని పూర్తిగా నెఱిఁగియున్ గూరుండవేకాక ది క్కరణంబుం బొనరింతువే ఖలమతీ ! కార్యం బకార్యంబు నా నెఱుఁగం జాలక యేను జెప్పెదనె ! నీవే నాకు బోధించుటల్ ? గరువం బింత జనించెనే ? సరి సరే కానిమ్ము యుద్ధం బిఁకన్.

ఓరీ ! గురుద్రోహీ ! క్షత్రియకులాంకూరమా !

చ. చిరముననుండి శాంతమును జెందిన నా హృదయంబులోని చి
చ్చురులఁగఁ జేసియున్ బయికి యోగ్యగతి న్నటియించుచుంటి వే
నెఱుఁగనె ? యింతమాత్రీ మిదియే పరికింతువుగాక బ్రాహ్మణ
స్ఫురణము వేగఁబోయి బలముల్ గొలువన్ జనుదెమ్ముపోరికిన్.

భీష్మ- (తనలో) ఇక గురువుతో గుర్దిద్దులాట యెట్లునుం దప్పదు.
తప్పకపోవుఁగాక ! ఇదియును గుర్వాజ్ఞ గనుక నంత తప్పిదము
గాదు. కాని వాక్పారుష్యము మాత్రము వారికిఁ జనుఁ గాని నాకు
లేశమును జనదు. కావున వినయముగనే మనవిచేసికొందుఁగాక.
(ప్రకాశము) దేవా ! దేవర వృధాగా నాపై నిట్లు కినిసిన నే నేమి
మనవి చేసికొనువాఁడను ?

శా. నాకున్ మీకును బోరు న్యాయమగునే ? నన్నీరు నిర్జ్ఞించినన్
మీకున్ గీర్తిఘటిల్లునే ? యొకట నేమిమోడఁగాఁ జేసినన్
లోకుల్ కాకులు గేలిసేయరె ? దయాశుత్వఁబు వోనాడి నా
పైకిన్ వచ్చుట ధర్మమే ? రిపుఁడనే ? పాఞ్జుల్ ప్రశంసించురె ?
పర - (కోపముతో) ఏమీ ! నీవే నన్ను నిర్జ్ఞించెదవుగా ? కానిమ్ము. నీ క్ష
దైర్య మెక్కడినుండి వచ్చినదో నే నెఱుఁగుదునులే.

ఉ. “రామునకోడె నీ పరశురాముఁ” డటంచును “వాఁడు క్షత్రియ
గ్రామణి” యంచునున్ దలఁచి కాలులు ప్రేలఁదొడంగి తీవు శ్రీ
రాముఁడు నిన్నుఁబోలె నొక రాజకుమారుఁడు గాఁడు విష్ణు తే
జోమహితుండు నా వలెనె; సూక్ష్మమతుల్ గురుతింతు రింతయున్.

క. రాముండె నేను నేనే

రాముఁడు మా యిరువురకుఁ బరాభవ మనఁగా

నేమి ? యిది యొప్పకుందురె ?

ధీమంతులుఁ దత్త్వవిదులుఁ తేజోధికులున్.

కానిమ్ము. దీనికేమి ? నీవు నై న్యసమేతుండవై యరుదెమ్ము. సక
లమ్మును బదఁపడి తెలియగలదు.

భీష్మ- (తనలో) శృధివి పుట్టినది మొదలెవ్వరికిని దటస్థింపని దురవస్థ

నాకుఁ దటస్థించుచున్నది. కానిమ్ము. ఇందులకుఁ బ్రతిక్రియ కన్న
ట్టదు. నే నొకటి చెప్పిన వేటొకటిగాఁ బరిణమింపఁ జేయు నీ
మహామహానితో నేమి వచించినను గలహకారణమే యగుచు
న్నది. (ప్రకాశము) స్వామీ ! తా మిప్పు డూహించినట్లు నేను
దమ్మును జయింతునని కాని తాము శ్రీరామున కోడిపోవుటచే
నస్మదాదులకుఁ గూడ లొచ్చని కాని నా యభిప్రాయము కాదు.
నే నేమి మనవిచేసికొన్నను దమ హృదయమున కది యన్యథా
పరిణమించుచున్నది. కావున—

ఉ. దేవరయాజ్ఞ చొప్పున నిదే యనిఁ జేయగ నియ్యకొంటి మీ
నేవ పొనర్చి మున్ను కృషిచేసి గడించిన శత్రువిద్యయే
పావన తేజ ! నా కిప్పుడు బాసట నేనెడుఁగాక సేన లిం
కేవియు నాకు నేటికి ? మహీయము మీ పదభక్తి చాలదే ?

అజ్ఞయొసంగుఁడు. రథినై యరుదెంచెదను. (నిష్క్రమించును.)

అంబ - చూచితిరికద. మీ శిష్యుని దురహంకారము ? నాకై యమోఘ
వచస్కులగు తమ వాక్కుఁ గూడ వృధాగా వినియోగించితిరి.
మిమ్ములనే యవమానించువానికి నాబోఁటి బోటి యొక లెక్కా ?
పర - (కొంచెము కోపముతో) కుమారీ ! ఇందు నీ లోపముఁ గూడ
నున్నది గాని లేకపోలేదు. ఏమైనను మచ్చాసన మతిక్రమించుటఁ
జేసి యవశ్యము నతని శిక్షించితీరెదను.

అంబ - అతఁడట్లు సమర్థించెనే కాని నా లోపము లేకమును లేదు. ఏ
మంటిరా ? నే నీ స్వయంవరమునకు మున్నే సాశ్వని వరించి
యుంటిని. నా చెల్లెండ్రొకొకటకు మాత్రమే స్వయంవర మేర్పడి
నది. వినోదముగాఁ జెలికత్తియలు నాకుఁ గూడ స్వయంవరోచి
తాలంకారమును జేసిరి. అంతియ కాని నే నిం దుద్దేశింపఁ బడిన
దానఁ గాను. ఇది యిట్లుండ—

తే. గీ. బ్రహ్మచారిగదా ! తాను బడఁతి నెట్లు

లంటె ? నిదియు స్వయంవర మగుట యెఱిగి

యత్రయోజకుడగు తన యనుజు కొఱకుఁ

గోర్కేలేని మమ్ముల నేల కొనఁగవలయు ?

నేను “ పరానురక్త ” నని కదా : యీతండు మీతోడఁ జెప్పుచు
న్నాఁడు. నా చెల్లెండ్రుమాత్ర మాతనిం గోరి వరిచియుండిరా ?
అగస్త్యభ్రాత యన్నట్లు భీష్ముని తమ్ముఁ డనుట తప్ప నతని పేరేని
యెవ్వరికిని దెలియదు. ఇది యిట్లుంతము. ఈతని పెద్ద తమ్ముఁడు
చిత్రాంగదుఁడు గడుఁ జొగరునఁ జరి. పఁ గని చిత్రాంగదుఁ డను
గంధర్వుఁడు రూపు మాఁపెఁ గదా ! అప్పుడీ గాంగేయుని పరాక్రమ
మేమయ్యెనో యోజింపుఁడు.

[అపటీక్షేపముగా గంగ ప్రవేశించును.]

గంగ- (తనలో) కొమరునిపై గురువయ్యను స్వల్పవిషయమ్మునకు
భగ్గవుండు గనలుచున్నాఁడని సరస్వతి నాకుం జెప్పెఁగావున నమ్మ
హాసీయు నెట్లేని యనునయించెద. (సమీపించి ప్రకాశము)
మహాత్మా ! చిటుతయగు శిష్యునిపై నలుగుట తమకు ధర్మము
కాదు. నా మొగమేనిఁ జూచి నా కొమరు ననుగ్రహింప వేఁడు
కొనుచున్నదానను.

పర - (వైమనస్యముతో)

క. ఎక్కడి గురుఁడను నే నిం

కెక్కడి శిష్యుండు వాఁడు ; హీనుని గతి న

న్నక్కట తృణీకరించెను

ధిక్కాశము నైపుతెట్లు దీర్ఘచరిత్రుల్.

నీ యందు నేను గౌరవములేనివాఁడఁ గాను. నన్నారక మో
మోట పెట్టకుము. విచ్ఛేయము. అంత వలసినచోఁ బుత్రునికి బుద్ధి
చెప్పుము.

గంగ- ఈ యనఘుని మనము పూర్తిగాఁ జెడియున్నది. ఇక నేనేమి
వచించినను లాభములేదు. పోయి కొమరునికే బోధింతుఁగాక ;
(నిష్క్రమించును.)

అంబ- (తనలో) ఈపె వలన నీ రణము విచ్చిన్నమైనదని యను
కొంటిని కాని యవంధ్య ప్రయత్నం డగుటచే ని మ్మహనీయుం
డీపె మాటలను వినిపించుకొననేలేదు. (పండ్లు పటపటఁ గొటికి)
ఎట్లేని వాని శిరము ధరఁ ద్రెళ్ళవలయు. నా పరిభవానలము
చల్లారవలయు. స్త్రీననికదా? నన్నింత నై చ్యముఁగాఁ జూచుట :
కానిమ్ము.

ఆ. వె. స్త్రీల పట్టువలయు స్త్రీల సామర్థ్యంబు
స్త్రీల యోగ్యతయును స్త్రీల మనముఁ
దెలిసికొనెడిఁ గాక దేవప్రతుం డొక్క
యంబ కారణమున ననద యగుచు.

[భీష్మఁడు రథసహితముగాఁ బ్రవేశించును.]

భీష్మ- (పెనయముతో)

తే. గీ. అంజలి ఘటెంతు మీకు వీరాగ్రగణ్యా :
మొక్కెడను మీ పదముల కమోఘచరిత !
ఇదె నమస్కారమయ్య ముసీంద్రవంద్య !
అయ్య ! సాష్టాంగ మిదుగొ లోకై కపూజ్య !
ఈ నా మనవి యొకటి చి త్తగింపవలయు.

ఉ. నే రథమందు మీరు ధరణీతలమందును నుండి పోరు నీ
తీరు నుతింతురే ; రణవిధిజ్ఞులు నన్నిదె వీడు మందురో
తేరికి మీరుఁగూడఁ బ్రయత్నింతురొ యానతి యీఁదగున్ మహా
దారచరిత్ర ! మీ కొరులు ధర్మము చెప్పెడిపాటివారలే ?

పర - (సంతోషముతో) గాంగేయా : నీ తెలివితేటలకు నాకుఁ గడు
సంతోష మగుచున్నది. నీ విప్పుడు నమస్కరింపవేని నిన్ను
శపించియే యడఁచివేయుదును. ఇక ని న్నాశీర్వాచింపవలసి
యున్నను నే నిన్ను జయింపఁ బూనుకొంటుచే విజయము తప్ప
దక్కిన శ్రేయస్సులు గలుగునట్లాశీర్వాదింపఁబడితివి. మాకు
రథాదికము సర్వమును నచ్చటనే సంసిద్ధము కాఁగలదు. రణో

చిత స్థలమ్మున కవతరింపుదము రమ్ము. (నిష్క్రమింతురు.)

అంబ - (చూచి) మునుమున్న భార్గవుడే శిష్యునిపై ననేకములుగ శరములు గుఱియుచున్నాడు. ఔరా ! ఒకబాణమేని దన యరదము పొంతకుఁ గూడ రాకుండఁగనే గాంగేయుండు వారించి మరలఁ గొన్ని యమ్ములు గురువుపై నిగుడ్చుచున్నాడు. (ఆశ్చర్యముతో) ఈ యుద్ధము గడు భరముగా నున్నయది. ఇది చూచుటకే కడు భీతి గలిగించుచున్నది. (ఆకసమువంకఁ జూచి) అంబరచరుల విమానము లెల్ల యెడల నిండినవి. ఋషు లందఱును బరశురామ పక్ష మవలంబించినట్లు కనుపట్టుచున్నారు. ఔరా ! యెన్నిసార్లు రువురును మూర్ఛిల్లి మరలఁ దెప్పిఱిల్లుచున్నారు. ఎన్నెన్నిమహా త్రములు ప్రయోగించి వారించుకొనుచున్నారు. (వినుట నటించి) గురువరుడు సింహనాద మొనర్చి యేమో అనుచున్నాడు.

(తెరలో)

ఉ. నిన్న నె చచ్చిపోతివని నే ననుకొంటిని గాని యంతలోఁ గ్రన్నన నూర్పువుచ్చితివి కాఁగల తక్కిన బన్న మీ దినం బున్నది కాచికొమ్ము ప్రలయోగ్రము లీ శరముల్ భవాదృశుల్ వెన్నిడి పాటిపోదు రివి వీనులు సోకిన యంతమాత్రనే.

అంబ - (బొమముడిపాటుతో) నిన్న నంతవఱకు వచ్చిన మాట సత్యమేకాని యంతకుము న్నీయనకుమాత్ర మీయవస్థ పట్టలేదా ? తుద కేమి జరుగునో కాని యిప్పటికి గురుశిష్యులలో నొకరి కొక రెప్పట్లను దీసిపోయినట్లు లేదు. (పరికించి) భీష్ముఁ డేదో ధ్యానములో నున్నట్లు తోచుచున్నది. (ప్రక్కకుఁజూచి) ఎందులకో కలహాశన ముని యిటు డిగుచున్నాడు.

నార - (ప్రవేశించి) గాంగేయా ! తత్తటపడి యనుచిత కృత్యమును జేయుచున్నాడవు.

చ. వసువులు నిన్న రాతిరి యవంధ్యతరంబగు మోహనాస్త్రమున్ వెస స్మృతి కెక్కఁజేసి రిది విష్ణువుపై గురువర్యుపై ద్విజా

గ్రాసరునిపైఁ బ్రసారితముగా నొనరింతె ? యెఱుంగఁడీ శర
ప్రసరణ మాగుమంత్రమును రాముడు నీమది నేమియెంచితో !

భీష్మ- (ప్రవేశించి) మునీంద్రా! అయ్యనఘఁ డిద్దాని నాగుట యెఱుంగఁ
డను హేతువుననే నే నిది ప్రయోగింపఁ దగ దనుట యంత
యుక్తి యుక్తముగాఁ దోచదు. మీ రనేక రణములు చూచి
యుండియును సట్లు వచించుటకుఁ గత మారయఁ జాలకున్నాఁడ.

నార - (తనలో) ఇప్పట్లనీతనికిఁ జెప్పఁదగిన యుక్తియే లేదు. (యోజించి)
ఇట్లగుఁగాక. (ప్రకాశము) గాంగేయా ! నీగురుండునై న్యసమేతుం
డవై యనికి రమ్మన్నప్పుడు నీ వేమంటివోజ్ఞప్తికిఁ దెచ్చికొనుము.

భీష్మ- (స్మృతి నభినయించి “దేవర యాజ్ఞాచొప్పున” అనునది
మరలఁ జదువును.)

నార - అదిగో“ మీ సేవ పొనర్చి మున్ను కృషిచేసి గడించిన శస్త్ర
విద్యయే” అని కదా ! చెప్పితివి. దాని కర్థమేమి ? నేను మీ
యొద్దఁ జదువుకొన్న శస్త్రవిద్యచేతనే మీతోఁ బోరాడెదఁ గాని
యితరము లేకమును సహాయముగాఁ గొననని యభిప్రాయము
స్ఫురించుచున్నది. ఈ మోహనాస్త్రము నీవు వెనుకటి జన్మ
మునం దెఱిగినదియు నిపుడు వసువులచే స్మరితమైనదియుఁ
గాని జామదగ్న్యుని కతన సంపాదించినది గాదు కావున —

అ. వె. సత్యసంగరుఁడవు సత్యప్రతిజ్ఞఁడ

వనఁగ వినుతి కెక్కి నట్టి ఘనుఁడ

వింత స్వల్పమునకు నిట్లేల వ్రతభంగ

మాచరించుకొనెదవయ్య వృధగ ?

భీష్మ- (తనలో) ఈ మహాముని కలహాశనుం డయ్యును నియ్యెడ
నెందులకో వారింపఁ బూనుకొన్నాఁడు. (ప్రకాశము) మునీంద్రా!
ఇప్పట్ల మీరు చెప్పఁబూనినది కొంత యుక్తి యుక్తముగనే యు
న్నను, సమంజసముగా మాత్రము లేదు. ఎవ రేమి చెప్పినను
నేను రణమునుండి మరలువాఁడను గాను.

ఉ. చచ్చినఁజచ్చిపోవలె వెసన్ గురువర్యుని చేతిలోన, న
 స్మచ్చటులాత్రసంపదకు మద్గురుఁడేనియు లొచ్చుగావలెన్
 వచ్చినవాడు వచ్చెనిక వారణచేయకుఁ డయ్య ! మీ నుడుల్
 నచ్చవుమాకు, మాపయిఁజలంబు వహింపకుఁడయ్య ! యియ్యెడన్.

నార - దేవవ్రత ! ఇంతటితో మీ సంగరము సమాప్తమే కాని యింక
 జరగనేరదు. దేవతలయు ఋషులయు నభిప్రాయము గట్టిగా
 నిట్టులున్నది. అడుగో జమదగ్ని కూడఁ దన కొమరునకు
 బోధింపుట కిటు వచ్చుచున్నాఁడు. పరికించితివా ?

[జమదగ్ని ప్రవేశించును]

జమ - (తత్తరపాటుతో) తండ్రీ ! పరశురామ !

ఉ. నాకయి ఘోరమైన ప్రతిసన్ గయికొంటివి మున్ను. దానిచే
 వ్యాకులమయ్యె లోక మటుపై నెటులో శమమున్ వహించి తా
 కాకకు మాఁడియున్ మరలఁ గన్పడి క్షత్రియజాతి మెల్లఁగా
 మేకొనె వృద్ధి వెంటనె శమింపఁగఁ బూనెదవయ్య ! పుత్రకా!

[పరశురాముఁడు ప్రవేశము.]

పర - (నమస్కరించి) తండ్రీ ? నే నొక్కటిఁ జెప్పెద నవధరింపుము.

ఉ. అప్పటి కార్తవీర్యురణ మాదిగ సంగరరంగమందు వీఁ
 డెప్పుడుగాని వెస్కజనఁడింతయు లోక మెఱుంగు భీష్ముఁడో,
 నిప్పులకుప్ప యాతఁడు ననిన్ వెనుదీయుట సున్న యూరకే
 చెప్పగనేల? మమ్ముఁ గృపసేసి రణమ్మున కాజ్ఞ యీఁదగున్.

జమ - కుమారా ! నేటి కిరువదియేడుదినములు కావచ్చెను గదా ?
 ఒకరికొక రించుకేని దీసిపోతిరా ? ఇదిగాక —

ఉ. శాపముఁ జాపమంచు రిపుసంహృతికై గల దొక్కయుగ్మ మిం
 దాపదలందుఁ దప్ప మన కాద్యము ముఖ్యము. క్షత్త్రజాతికిన్
 జాపము ముఖ్య మట్లగుట శాంతిపహింపఁగదయ్య ! యెందుకీ
 పాపపుఁగృత్య మియ్యది తపస్సులకున్ హితమౌనె? పుత్రకా !

నార - కుమారా ! చూచితివా ? జమదగ్ని తన తనయున కెట్లు శాంత
వచనములు బోధించుచున్నాఁడో ? నీ వీ సమయమున గురుని
కటమునకు నరిగి మ్రొక్కితివేని నిన్నతఁడు మిగుల గౌర
విలచును. ఇంతకన్న నీ వయ్యనఘు నిర్జించుట యశస్కరంబని
తలఁపకుము. నామాట వినుము.

(పరశురాముని యొద్దికిఁ దీసికొని చనును.)

భీష్మ - (తనలో) ఈ మునివచనం బుల్లంఘించితివేని మూర్ఖతగా
నుండును. అంత గురుఁడు నన్నవమానించినచో నెప్పటిసమ
రము స్థిరమయియే యున్నదిగదా ! (నమస్కరించును.)

పర - (తనలో) ఈతండు మోహనాస్త్ర ప్రయోగాభిముఖుండయ్యును
నిమ్ముని వచనంబులకతన వైరంబుడిగి నమస్కరించుచున్నాఁడు.
ఇక నాకుఁ బంతమెందుకు ? ఇట్లగుఁగాక (ప్రకాశము) శాంత
నవా ? నీ కతననేను ధన్యుండను కృతకృత్యుండను.

ఉ. నన్ను జయించి తీవు మునినాథులుసాక్షిగ మోహనాస్త్ర సం
పన్నతఁ జేసి నీజయ మపారముదం బొనఁగూర్చె నాకు నీ
కన్న ధనుర్ధరుండు త్రిజగమ్ములయందును లేఁడు నీకు సా
తెన్నఁగ నీవె నీకతననే యిక నే బలవంతుఁడంజుమీ.

(అంబ దిక్రై)

ఉ. ఈతఁడు నాకె కాదు త్రిదశేంద్రులకేని యజేయుఁ డింకనో
పూతచరిత్ర ! నీ వెటకుఁబోయెదవో యటఁబొమ్ము దూచితే
చేతకు మించినంతపనిఁ జేసితి శక్యముగాక పోయె నీ
వ్రాతకు నే నెవండ ? మగువా ! నగుఁబాటిక నేమి చేసినఁ.

అంబ - (లజ్జాదెన్యములతో) గురువర్యా ! మీ శక్తివంచనలేక యుప
కృతికై ప్రయత్నించితిరి. ఇంతకన్న నేమిసేయుదురు ? తమకు
వృధాగా నింత పరిశ్రమ మిచ్చినందులకయి నన్ను క్షమింప
వేడెదను. నా యవమానమా ? ఇది యెన్నఁటికి నే విధమునఁ
దీఱవలయునో అప్పటికి నా విధమునఁ దీఱఁగలదు. నాకు

సెలవొసంగుడు. నేను భవిష్యద్గతికయి యత్నింపవలయు.

(నిష్క్రమించును.)

భీష్మ - (వినయముతో)

ఉ. బాలుడ నైన హేతువున భావిగతుల్ గనలేక మీ యెడన్
జాల నవజ్ఞ చేసితిని చాత్రుడనయ్యు వృథాగ్రహముమై
నాలములో నెదిర్చి యిదియంతయు దేవరయొర్పు కల్కి ను
చ్చాలితి మయ్యెఁగాక యిటునై తురె : వేటొక రెవ్వరేనియున్.

నా కాజ్ఞ యొసంగుడు. (నిష్క్రమించును.)

జమ - తండ్రీ ! యిక నీవీ చాపాయుధత్వ ముడిగి మావలెనే శాపాయు
ధుండవై వన్నెకెక్కుము. చనుము. మే మరుగుచున్నాము.

(అందఱును నిష్క్రమింతురు.)

గ ద్య.

ఇది శ్రీ...తిరుపతి వేంకటేశ్వరులచే రచియింపఁబడిన

పాండువ జననమునఁ దృతీయాంకము.



పాండవజనము



చతుర్థాంకము

[అంత వ్యాసులు ప్రవేశించును.]

వ్యాసు - (తనలో సంతోషముతో)

మ. యమునా ద్వీపమునందు నన్నుఁగని కన్యాత్వంబు లోపించునఁ
చు మదిన్ జంకి త్యజించి పేర్మిమెయి నిచ్చో నన్ను ధ్యానించె నా
కమరె న్నేఁటికిఁ దల్లిఁ గాఁచఁదగు భాగ్యం బెంతపుణ్యంబు నే
మముమై మున్నొనరించికొంటి నొ కదామాతల్లి నీక్షింపగన్ :

(స్మృతి నభినయించి) అవును. అప్పుడు తల్లితో “నన్ను నీ
వెప్పుడు స్మరింతువో అప్పుడ నీ యెడకు వత్తు” నని చెప్పియుంటిని.
కావునఁ బోయెదను. (పరిక్రమించి) హస్తీపురికి వచ్చితిని. (యోజించి)
తల్లి నన్నుఁగనిన పదపడి యేమైనదియు నెచ్చట నున్నదియు
సుంతేని యెఱుంగకతిపస్సమాధిలో నున్న నాకుఁ దల్లి యెక్కడ
నున్నదియునెట్లు తెలిసెడిని : అక్కటా ! యెక్కడకేగుదును :

(ధ్యానము నటించి)

ఉ. నా జనకుండు సన్మనిగణస్తవనీయ చరిత్రుఁడేనియున్

నా జనయిత్రి సర్వ భువనస్తవనీయగుణాఢ్యయేని ని

ర్వాజ పరోపకారపరమై మది నాయది యొప్పునేని నా

కో జగదీశ ! నా జననియున్కి సమస్తము గోచరించుతన్,

(కన్నులు మూసికొని మరలఁ దెలిచి సంతోషముతో) ఆహా !

భగవదనుగ్రహమువలన సమస్తముం గరతలామలకముగఁ బొడ

కట్టినది. ఔరా ! అప్పుడే యెన్ని మార్పులు జరిగినవి ! కాలమని వార్యము.

సీ. శంతనుండు మదీయ జననిఁ బెండిలియాడెఁ

గలిగి రిర్వురు సుతు ల్లలితమతులు

వారి బాల్యముననే ధారుణీపతి వోయె

భీష్ముండు రక్షించెఁ బిదప వీరిఁ

బదఁపడి గర్వియై ప్రథముండు మృతిచెందె

రెండవవాఁడు ధీరుండు ప్రబలె

నంబికాంబాలిక లతనికి సతులై రి

యతికాముకుండయి యతఁడు సమసె

తే. గీ. వంశ మంతరించెడి దురవస్థ వచ్చెఁ

దల్లిమాటకు గాంగేయుఁ డొల్లఁడాయె

దానివై నాడు జన్మం బతనికిఁ దెలిపె

నాతఁడును సమ్మతించె నన్నంబ తలఁచె.

(సంతోషముతో) ఔరా ! భవితవ్యత ? ఎఱుఁగనియప్పుడును దల్లి యున్న యెడకే వచ్చితినే. (పరిక్రమించి) ఇదియే నగరు. (పరికించి) తల్లియును గాంగేయుండును నా రాకకయి వేచుచు నేమో మాటలాడు కొనుచున్నారు. పోయి నమస్కరించి జన్మమును గృతార్థముగా నొన రించుకొనియెద.

[భీష్ముండును సత్యవతియుఁ బ్రవేశింతురు.]

భీష్ము- తల్లీ ! ద్వైపాయనుండు తపస్వికతన జనించుటంజేసి బ్రాహ్మ ణుండనియు మనము క్షత్రియులమనియు సంశయించుచున్నట్లు లున్నావు. అట్టి సంశయము లేశమును వలదు.

ఉ. హేహయుఁ జంపి మీఁద జమదగ్ని తనూజుఁడు మద్గురుండు పూ ర్ణాహుతిఁజేసె క్షత్రియకులాంకురముల్ మఱి మొల్వకుండ ని ర్వాహకుఁడై జ్వలత్పరశువహ్నిశిఖాతతియందు విప్రసం దోహముగాదె క్షత్త్రకుల దోహదమయ్యె ననంతరంబునన్ ?

ఇదిగాక పారాశర్యుండుఁ గూడ నా వలెనే యిందు నియోగింపఁ దగిన వావివాఁడే కాని యన్యుండు గాఁడుగదా !

సత్య - తండ్రీ ! సర్వధర్మము లెఱింగిన నీకు నేను జెప్పవలసిన దేమి యుండును. అతనివలననో నీ వలననో యీ వంశము వృద్ధినందఁ దగినది. లేనిచో నింతటితో విచ్చిన్నము కాఁదగినది.

వ్యాసు - (సమీపించి)

చ. బహుశత రామయమ్ములను బాపఁగఁ జాలెడు మాతృభక్తి దు
స్సహదురిత ప్రచారము నసార మొనర్చెడి మాతృభక్తి తా
నిహపరశోభనంబు లుదయింపఁగఁ జేసెడి మాతృభక్తి నా
కహరహమున్ బ్రవృద్ధమగునట్లు లొనర్చుము తల్లి మ్రొక్కెదన్.
(నమస్కరించును.)

సత్య - (సంతోషముతోఁ దనలో) ఎంతధన్యాత్మురాలనోకదా ! పాఞ్జుఁ డగు పుత్రునింజూచి యానందింపఁగలిగితిని. విజితేంద్రియుండగు పరాశరుం డప్పు డీ నిసువు ననుగ్రహంప దేని యిప్పటి యవస్థం బట్టి నే ననపత్యురాలనే కావలసినదానను. నా కిట్టి సుయోగ ముండుటంజేసియే పరమవిరక్తుండగు న మ్ముని కట్టి ప్రవృత్తి గలిగినది. (కొఁగిలించుకొని ప్రకాశము) తండ్రీ ! చిరాయుష్మం తుండవయి సర్వవిధముల వన్నె కెక్కుము. పుణ్యాతిరేకమునం జేసి తిరిగియు నిన్నుఁ జూడగలిగితిని.

భీష్మ - (నమస్కరించి)

శా. వేదవ్యాసుఁడ వంచు సర్వజగతీవిఖ్యాత పాండిత్య న
మోదస్వాంతుఁడ వంచు ధర్మవిదులం పూర్ణుండవంచున్ భవ
త్పాదద్వంద్వముగాంచు వారలకుఁ బాపం బుండదంచున్ శ్రవ
స్పాదార్హంబగు నీ చరిత్రము వినన్ సంతోష మయ్యెన్ మునీ !

ఉ. ఇట్టి మహానుభావుఁడ వహీనమహాత్వయుతుండ పీవు తోఁ
బుట్టినవాఁడ వౌదువఁట ! పూర్వభవార్జిత పుణ్య మెట్టిదో ?

నెట్టన నిన్ భరింప ధరణీతరుణీమణి యేమి నోచె? నీ

పట్టణభాగ్యమేమొ? నినువంటి మహాత్ముని రాకఁ గైకొనెన్.

వ్యాసు-(గౌరవముతో) గాంగేయా! నీవంటి పావనచరిత్రులు మును
లలోఁ గూడఁ గడు నరుదు. నీకు నాయందేశాదు. అందఱ యెడ
లను మంచియభిప్రాయమే యుండును. (తల్లిదిక్కు)

ఉ. ఎంతయొ కాలమాయె మునుపెన్నఁడు నన్నుఁ దలంపలేదు నేఁ
డింతగ నాపయిన్ దలఁపదేటికిఁ బుట్టె? వంచింపుమమ్మ? యే
చింతయొ లోన నున్నటులు చెప్పఁ దొడంగెగదమ్మనీ ముఖ
భ్యంతరదీప్తి దానిఁ దెలుపంగదవమ్మ యొకింత వీనికిన్.

సత్య- (విచారముతో) కుమారా! సర్వజ్ఞుండవయును నన్నేల యడిగె
డివు? నీ యనుజు లిరువురిలో జ్యేష్ఠుఁడు వివాహము కాకమున్న
గతించె. ఇక రెండవవాఁడు వంశకరుండగునని తలఁచుచుండ
నాతండును క్షయరోగగ్రస్తుండై వంశంబు నెగడింపకమున్న
మృతిఁజెందె. ఇక సీతండు బ్రహ్మచర్యవ్రతస్థుఁడుగదా! చంద్రుఁడు
మొదిలుకొని యంతవఱ కవిచ్చిన్నముగా నెగడుచున్న యిక్కురు
వంశమునకు నేటికిట్టి దురవస్థ తటస్థించినది. (కన్నీరునించును)

వ్యాసు-(విచారించుట నటించి) తల్లీ! యాటడిల్లుము. ఇందులకుఁ
బ్రథమకారణము నీ తండ్రియగు దాశరాజు. నే నిట్లంటే నని నీ
వన్యధా భావింపకుము.

ఉ. సర్వనిధిములన్ మిగులఁ జాలినవాఁ డనవద్యుఁ డన్నిటన్
ధూర్వహుఁ డీతఁ డుండఁ దన తోకముగన్న సుతుండు విశ్వభూ
నిర్వహణం బొసర్చుటది నీతియె? దేవుఁడు మెచ్చునే? గుణా
భర్వులు సమ్మతించురె? యికన్ గులవృద్ధియు సంఘటిల్లునే?

ఇక నొక కారణము మన గాంగేయుని నిరంకుశత్వము.
ఈతఁడు సకల ధర్మవేదియు శాంతుండును మహాసత్త్వుండును
ననుటకు సందియము లేదు. ఐనను దైవవశమునఁ గాశీరాజ

ప్రథమదుహిత కవమానము ఘటించు టట్లుండఁ దనకుఁబలె బలా
త్కార సన్యాస మిప్పించినాఁడు.

ఉ. కొంచెము గొప్ప యాపెయెడఁ గొందొక దోషము గల్లుఁగాక యీ
చంచలబుద్ధి ప్రీజనులు సాజముగాఁ గలవార లెందు మ
న్నించు మటంచు భర్గవుఁ డనింద్యచరిత్రుఁడు చెప్పినప్పుడే
నించుక లోఁదలంచవలదే ? కలదే ? యబలాపకారముల్.

ఈయెడ నీవుఁగూడ సమ్మతి చూపితివే కాని వారింపవయితివి.

సత్య- (తనలో) ఏమో యిప్పట్ల నితనియభిప్రాయమే యనుకూలముగా
నున్నది. ఐనను శాతించినదానికి వగచిన ఫలమేమి? (ప్రకాశము)
కుమారా ! దైవతంత్రము సర్వథా దుర్నివారముగదా ! పృక్తి
తోపద్రవనివారణకై యత్నింపవలయును. అందులకై నిన్నుఁ
దలంచితిని. నీవేమియుపాయము చెప్పెదవు ?

వ్యాసు-(తనలో)తల్లి ఈనియోగము నాపై నిడుటకే సంసిద్ధురాలై యున్నది.
భీష్ముండు నేను బ్రహ్మచారినని తప్పించుకొన్నాఁడు. నేనునుదప్పిం
చుకొందునేని యింక నీవంశ ముచ్చిన్నము కావలసినదే! అదిగాక,

క. తన తను వెవ్వరివలనన్

జనియించునొ యట్టిజనని జనకుఁడునుం జె

ప్పినపని చేసి తనూజుఁడు

తన జననమునకుఁ గృతార్థతన్ గలిగించున్.

(ప్రకాశము) సర్వధర్మములు నెఱింగిన నీకు నేనేమి చెప్పఁగలను?
నీవే యాజ్ఞాపింపుము.

సత్య- కుమారా ! నీ యనుజుని కళత్రంబులలో జ్యేష్ఠురాలగు నంబిక
యందు దేవరన్యాయమున నపత్యం బుత్సాదించి యీ కురువం
శమ్ము నుద్ధరింపుము. ఇయ్యది సనాతనాచారంబును శాస్త్రచోది
తంబును నగుట నీ వెఱుఁగనిది కాదుగదా !

వ్యాసు-తల్లీ! ఇది శిష్టాచారంబును శాస్త్రసమ్మతంబును నగుననుట నిక్కు
వమే. ఐనను నా వంటి తపస్వికిమాత్రము గైకొనఁదగినపనికాదు.

ఉ. ఎన్నడు గాని కామినుల హేలలపై మతి లేక నిష్కలై
కొన్నతపస్వులేడ ! తమకున్ గొడుగుల్ మఱికూఁతు లన్న భాగ్రిం
తి న్నశీయించు సంసృతిగతి ప్రవణుల్ గృహదాసు లేడ ? యీ
తెన్ను విరాగి కేగతి విధించెడి ? రాగికిఁ గాని శాస్త్రముల్.

భవత్పాదసాక్షిగా నేను భూతభవిష్యద్వర్తమానములయందు
స్త్రీ ముఖ వీక్షణమాత్రమునందేని యిచ్చలేనివాఁడనయ్యును.

క. తల్లియె వేదము శాస్త్రము

తల్లియె జపమున్ దపంబు తల్లియె గురువున్

దల్లియె సకలము తల్లియె

తల్లికి నెదిరించువాఁ డధమగతి నొందున్.

(గౌరవముతో) అందులో నెల్ల తల్లులవంటి తల్లివా ?

ఉ. ధన్య వయోనిజాత పుచితజ్జివు రాజయుషీశ్వరుండు నా
మాన్యతకెక్కు నవ్వసుకుమారివి దీవరుడై యఖండసౌ
జన్యము గన్న దాశన్మపు సాఁకుడు కూఁతుర వార్యలోకమూ
ర్ధన్యపు నీ వచోరచన తప్పదు వేదము దప్పేనేనియున్.

సత్య - (సంతోషముతో) కుమారా ! పితృభక్తికి గాంగేయునిం బలై
మాతృభక్తికి నిన్నుఁ బ్రపంచమెల్ల మెచ్చుకొనునట్లు వర్తించినం
దుకుఁ గడు సంతసించితిని. (భీష్ముదిక్కి) అబ్బాయీ ! యీ
తని కంబికాంతఃపుర నికటగతోద్యానమ్ము నంద వసతి నేర్పఱచి
యుపచారంబునకుఁ దగువారల నియోగింపుము. నే నంబికకడ
కరిగి యిందుల కొప్పించి సుపుత్రుం డుద్భవించుటకుం దగిన
సుకృతంబు నీదగు బ్రాహ్మణారాధ నాదికమం దప్రమత్తురాలనై
యుండెదను.

(నిష్క్రమింతురు.)

గ ద్య

ఇది శ్రీ...తిరుపతి వేంకటేశ్వరులచే రచియింపఁబడిన
పాండవ జననమ్మునఁ జతుర్థాంకము.



ఓం

శ్రీమత్పర దేవతాయైనమః

పాండవజననము



పంచమాంకము

(తెరలో)

తే. గీ. రాత్రియెల్లను విరహభారమున వేగి
వేగినంతన రాగ మావిర్భవింపఁ
బుష్పఃపతియైన పద్మిని పొందుఁ జేయఁ
బోవుచున్నాఁ డినుండు కాముకుఁడు వోతె.

[సూర్యుఁడు ప్రవేశించును]

సూర్య-(తనలో) ఎవ్వరీలతాంగి ! నన్నుఁ దన మంత్రశక్తిచే నాక
ర్షించినది. (ధ్యానించుట నటించి) ఓహో ! యీమె యాదవవంశ
ప్రభవుఁడగు శూరుని పెద్దకుమారిత. వశుదేవుని చెలియలు, కుంతి
భోజుని దత్తపుత్రిక. (పరికించి)

శా. ఆ నవ్వున్ మొగ మా కచావళిపసం దా నేత్రపున్ సోయగం
జా నాదారగు కౌను నా మిసిమిజెన్నొ చిన్నియొయ్యారపున్
మే నా గుబ్బలపొంక మా యధరపున్నే తెంతకేనిం దగున్
దీనిన్ గూడనివానిజన్మ మది యందీభూత మింతేటికిన్ ?

ఈ కన్నియ తన చెలికత్తియతో నేమో ముచ్చటించుచున్నది.
ఈ లతాకుంజముదాపున నుండి వినియెడఁగాక (అట్లొనరించును.)

[కుంతి చెలికత్తెతోఁ బ్రవేశించును.]

కుంతి- సఖీ ! ఇక మన మరుగ నచ్చును. నా సూర్యోపాస్తి యైనది.
(ఇరువురును బరిక్రమింతురు.)

సూర్యుఁ- (తనలో) ఔరా ! ఈ కన్నియ యంద మిప్పటి యవస్థంబట్టి యెంత పవిత్రతరముగా నున్నది !

మ. జలకం బాడి మడుంగుగట్టియు నిశాంచద్దీప్తి పయ్యంటలో
వెలికిం బాటఁగఁ గేశపాశ మురువై వెన్నంటి జాటంగ మేల్
తిలకం బంతగ దిద్దకున్న నొఱపై దీపింప నిచ్చానసౌం
పులు శృంగారరసాధిదై వశములై పొల్పొందు శుద్ధంబులై .

(పరికించి) ఈ మృదుశాంగి న న్నతిప్రయత్నమునరప్పించియు
నావంకకేని చూడక తనంతన పోవుచున్నది. (ఎదురుగాఁ జని)

ఉ. ఎక్కడి కేగుచుంటి తరశేక్షణ ! వీని ననాదరించి నీ
మక్కువ విక్రమం చిటకు మంత్రబలంబునఁ జేసివచ్చితిన్
దక్కులకేమి నా మదనతాపము వాపు మనుగ్రహించి యీ
దిక్కు మరల్చు చూపు సుదతీ ! యెద తీవర మాఁగ రాదికన్.

చెలి - (అత్యాశ్చర్యముతోఁ జూచుచు నించుక తొలఁగును)

కుంతి - (తేటిపాటఁజూచి తలవంచి తనలో) అక్కటా ! నే నిపు డేమి
నేయుదును ? ఈ యనఘుఁడు త్రయీమయుండగు సూర్యుండు.
మంత్రశక్తిం దిలకింపుటకై నా యొనర్చిన పరీక్ష తుదకిట్లు పరిణా
మించినది. (యోజించి) ఇట్లగుఁగాక (ప్రకాశము) దేవా ! నా
తప్పులు నైఁచి నా మనవిఁ గైకొని నా కనుజ్ఞ యొసంగ వేఁడె
దను ! మున్ను చిన్ననాఁడు దుర్వాసునికిఁ బరిచర్య సల్పుతఱి
నమ్మహాత్ముఁడు నాయందు మిగుల దయగలిగి యిప్పటి యీ
మంత్ర ముపదేశించి 'ఇద్దానిమహాత్త్వమిట్టిది' యని చెప్పి
చనియె. నేఁ డియ్యెడ స్నానం బొనర్చుతఱి నమ్మంత్రంబు
స్మృతికిం దగుల త్రీ స్వభావసులభమ్మగు చాపలమ్మున ని న్నుద్దే
శించి పఠించితి. అంతియకాని వేతొక దుఃఖిప్రాయము కలదా
నను గాను. సర్వజ్ఞుఁడ వగు నీకు నేను వచింపుట పునరుక్తి
యని యింతతో ముగించుచున్నదానను. నా యపరాధమును
నైఁజఁగోరెదను.

సూర్యుఁడ-(అనురాగముతో)

క. కోరితివి వచ్చియుంటిని

నూరక యే నెట్లు పోవనోపుదుఁ దరుణీ !

నా రాక గాంచుదేవత

లాటడిసేయరె ? వృథాప్రయత్నుఁడ నైనన్.

చ. ఎఱుఁగుదు మంత్రమంచు నది యిచ్చినమౌని మహానుభావఁడం
చెఱుఁగుదు సర్వముం దెలిసి యీగతిఁ బల్కినయంతఁ బోవునే ?
సరసిజనేత్ర మంత్ర మది సారము దప్పదె ? యేను నీ వచ
స్సరణికి లోఁగి పోయిన, విచారణ సేయకు మింక నెచ్చెలీ !

ఇది యిట్లుంచుము.

ఉ. కోరఁగ లేదు నీవు నినుఁ గోరియె యే జనుదెంతుఁ గాక పో
నీ రమణీ ! యొకింత గరుణింపుము నింపుము పేర్మి నీదు నొ
య్యారము మున్నునుంగని యహా ! యని సొక్కుచునుందునేఁటికిన్
గౌరవపూర్వకమ్ముగఁ దగన్ బిలుపందియుఁ బోవ నేర్తునే ?

(చేయి పట్టుకొనఁబోవును)

కుంభి- (తొలఁగి తనలో) ఈ యమలుఁడు నేను గన్యక నని యెఱిఁ
గియు ధర్మేతరంబగు పద్ధతికి దిగుచున్నాఁడు. ఇతనికి నే నేమి
వచించినను మది కెక్కుట కడు దుర్లభముగా నున్నది. ఎట్లేని
యియ్యసఘు నొప్పించి యి ప్పాపమునకుఁ దొలఁగి కన్యకాత్వ
మును గాపాడుకొనవలయు. (ప్రకాశము) దేవా ! యేను మానవ
జాతిదానను. నీవు దేవతలలోనివాఁడవు. ఇట్టిచోఁ గడు నీచురాల
నగు నన్ను నీవు గైకొననెంచుట న్యాయమా ? ఇదిగాక నేను గన్య
కను. నీవంటి ధర్మజ్ఞునకు వ్రతభంగం బొనరించుటధర్మమెట్లుగును ?

సూర్యుఁడ-(చిటునవ్వు నవ్వి) తలోదరీ ! ఊరక కాలయాపనం బొనర్చు
టకు నీపట్లు పట్కుచుంటివే కాని దేవతలకును మనుష్యులకును
నిట్టి సంబంధమున్నట్లు లనేక దృష్టాంతములు గలవు. ఇక నీ
కన్యకాత్వముంగూర్చి కొంత యోచింపవలసియే యున్నది కాని—

తే. గీ. మొన్న మొన్న పరాశర మునివరుండు

దాశకన్యకతో నిట్టి తగులొనరెచ్చె

నతఁడు దప్పగునేని యెట్లనుమతించు ?

ధర్మశాస్త్ర మొనర్చిన ధన్యమూర్తి.

వారిరువురకును జనియించినవాడే ద్వైపాయనుఁడు. అమ్మహా
సీయు కతముననే ధృతరాష్ట్ర పాండురాజు విదురు లుద్భవించిరి.
కొలఁది కాలమున వారిలోఁ బాండుండు నీకు భర్తయగు. ప్రకృత
రహస్య మేరికిని దెలియకుండఁ గాపాడఁగల భారము నాది. సంశ
యింపకుము. నీకన్య కాత్వమునకు భిన్నంబు గలుగకుండ నేను వర
మొసంగెదను రమ్ము. (చేయిపట్టుకొనును)

కు. తి- (స్వర్ణసుఖమును సూచించి సిగ్గుతో) మహాత్మా ! ధర్మవిరుద్ధం
బని కాని లేనిచో నిన్నువంటి పురుషోత్తముం డెవ్వతెకు ఘటిం
చెడిని ? (చేతితోఁజూపి) అదిగో నా పరిచారిక. దాని కీ రహ
స్యము దెలియకుండుట యెట్లు ? కావున నన్ననుగ్రహించి
యనుజ్ఞ యొసంగుము.

సూర్యు- (నవ్వి) లతాంగీ ! సర్వసాక్షినగు నాకుఁ దెలియదనియూ నీ
విట్లు చెప్పుచుంటివి ? మీ రాజులలో స్త్రీలకేమి పురుషులకేమి
నాకుఁ దెలియని రహస్యములేని యుండవచ్చును. గాని దాసీ
దాసాదులకుఁ దెలియని గోప్యము లుండవుగదా ?

ఉ. వారలె మీరు, మీరె మఱివారలు, వాండ్రకు మీకు నించుకే
నారయ భేదముండ, దిట్టలై ననె మీ మరియాద సాగు. నా
చారమనాదిగా నిటు లెసంగుచునున్నది చంచలాక్షి ! న
న్నారక యేఁచనేల ? దయయుంచి కృతార్థునిఁజేసి పంపుమీ.

మీకును జరిచారికలకునుంగల యాంతరంగికత్వ మిట్టిదట్టిదన
వలనుపడదు. ఇది వినుము. సత్యవతి తన కోడండ్రలో జ్యేష్ఠురాలగు
నంబికను వంశము నిల్పుమని వ్యాసునియొద్ద కనుప నాపె యమ్మని
యెడ నేవము గలిగి కనులు మూయుటం జేసిం తత్పుత్రుండగు ధృత

రాష్ట్రం డంధుండయ్యె. మరల సత్యవతి యంధుఁడు రాజ్యార్థుండు
గాఁడని వ్యాసుని రెండవకోడలగు నంబాలికతో సంఘటించె. అయ్య
తివయు వెలవెలఁ బోవుచు నజ్జటులునియం దనాదరముఁ బ్రకటించె.
అక్కతన నాపెకుఁ బాండురోగగ్రస్తుండగు పాండుం డుదయించె.
పదఁపడి సత్యవతి విచారించి కొమరునిం జూచి.

క. పాయక నా యనుమతిచే

దాయాదులఁ గంటి వంధతాపాండుత్వా

పాయ సము పేతు లేగతిఁ

చేయఁగనగు రాజ్య మేమిసేయుదుఁ బుత్రా ?

అని మరల నికనొక కొమరునిం గనుమని పెద్దకోడలికి నెట్టకేలకు
నచ్చఁజెప్పిన నయ్యతివ, యాకృతి యేవమగు టట్లుండ శాస్త్రదూష్యము
గూడనని యెంచి తన దాసిని సర్వాభరణ భూషితురాలుగా నొనర్చి
తన కేళీగృహముననుండ నియమించె.

క. దాసియు వ్యాసుని మది కు

ల్లాస మ్మొదవింపఁదగువిలాసము లొప్పన్

జేసిన నంతట దానికి

వ్యాససముఁడు విదురుఁడనెడివాఁ డుదయించెన్.

ఆ విదురుఁ డిప్పుడు సర్వవిధముల వారితోపాటు గౌరవింపఁబడు
చున్నాఁడు. దీనింబట్టి మీకును వాండ్రకునుం గల యైకమత్యము
నీకుఁ బూర్తిగాఁ దెలిసియుండును. ఇంక నెందుకు జాల మొనరించె
దవు. (చేతిఁ జూపి) లతాంతసంతానదంతురం బగు నా నికుంజముఁ
దిలకింపుము.

చ. దశముగ నల్లుకొన్నది లతాభవనం బది దానఁ బూలగు

త్తులు రతనంపుదీపములతోఁ దులఁదూఁగుచునున్న వింపుసౌం

పులు గల పక్షిజంపతులు ముచ్చట లాడుచునున్న వయ్యెడన్

గలుగువిశేషముల్ గలమఁగాఁ గనుఁగొందము రమ్మ నెచ్చెలీ.

(కుంతి చేయిపట్టుకొని నిష్క్రమించును)

చెలి - (అశ్చర్యముతోఁ దనలో) ఆహా ! నే నెట్టిపుణ్యము చేసికొంటిని ? ఈపె చెలికత్తియ నగుటం జేసియే కదా ! ప్రత్యక్షసూర్యునిం గాంచఁ గలిగితిని. (మరల యోజించి) అవునుగాని యీపె కియ్య నఘుకతనవేఁకటి యొదవినచో నయ్యది యెట్లు దాఁచనగును. అవురా ! కన్నియలకు రజస్వలావివాహ మెంతటి దుర్దశ గలిగించుచున్నది. అతిబాల్య వివాహమువలెనే యయ్యచిగూడ దూష్యమే కాని వేఱొండుకాదు. (పరికించి తత్తటపాటుతో) అత్యద్భుతముగనున్నదే ? చిన్ని శిశువుం గై కొని కుంతియిటు వచ్చుచున్నది.

(శిశువుతోఁ గుంతి ప్రవేశించును.)

కుంతి - (విచారముతోఁ దనలో) అక్కటా దైవమా ! ఈ పాపాత్మురాలి కింతటి చక్కని శిశువు నెందు కీవలెను ?

చ. కలకలలాడు నెమ్మొగము కాంతులదొంతుల సీను మేను, సౌంపు లొలకు ముద్దుకన్నుఁగవ పున్నమవెన్నెల నేలు పాలబుగ్గలు ననుఁదేటిమొత్తమనఁగాఁదగుపెన్నెలులున్ మృగేంద్రమున్ గెలిచెడి కౌను వీనికి నొగిన్ మృతి నేగతి సంఘటించితో!

(అతిదుఃఖముతో) అయ్యో నేనేమిసేయుదును ? ఇయ్యెడ నీ చిన్ని శిశువు నీ నాముద్దులమూటను డించిపోయిన వీఁడు మృతి చెందక యెట్లు జీవింపఁగలుగును ?

ఆ. వె. ఎవ్వరెత్తుకొందు ? రెవ్వ రాడింతు ? రెవ్వరు పాలనిత్తు ? రేరు పెంతు రకట ? యెంత దుష్టురాల నైతిని దండీ ! నిన్నుఁ గనఁగనేల ? నేను గుఱ !

అయ్యో కొడుక ! నిన్ను నే నెట్లు వీడుదునోయి ? చక్క వర్తివి కాఁదగిన లక్షణము లన్నియు నీకే కలవోయీ నాయినా ! నా యనాధత్వము కారణముగా నీవు బాల్యమృతి సందుచుంటివి గాని నీకు నాయుర్దాయము లేకపోలేదు. తండ్రీ ! యేమి సేయుదును ? అయ్యో భగవంతుఁడ !

ఉ. సంతతిలేక పెన్వగల సారెకుఁ గుందుచు వందుచున్ మన
శ్వాంతి యొకింత గాన కొడు సాఁకఁదలంచు సంతసించు సా
మంతులనేకు లుండఁ గొఱమాలినదానికి నాకు నిట్టి శ్రీ
మంతు నొసంగ నీకుఁ జలమా ? యిల మానిను లెందు లేరొకో?

చెలి - (దగ్గఱఁజని) నెచ్చెలీ ! సంతోషసమయమున విచారించెదవేల ?
నీ కొమరుని కించుకయు భయములేదు. ఏదేని యుపాయముచేసి
పెంచెద. ఊఱడిల్లుము. (శిశువుంగైకొని) తండ్రీ ! యెంత
చక్కగా నుంటివోయి ! (కుంతిదిక్కి) మొగము మాఁడు
ముహూర్తముల నిన్నుఁబోలి యున్నది. తక్కిన లక్షణములు
మాత్రము చాలవఱకు సూర్యునిఁబోలియున్నవి. (అని ముద్దు
వెట్టుకొనును)

కుంతి - (శిశువుంగైకొని) చెలీ ! ఈ శిశువు నీ వెట్లు గోప్యముగాఁ గాపా
డినను నీ రహస్యమెట్లో బయలఁబడకమానదు. కావున వేతొక
యుపాయముఁ జూడుము ! (మరల దుఃఖముతో) తండ్రీ ! నీవిట్టి
నిర్భాగ్యురాలి కడుపున నుదయించుట చేతఁగదా నీ కే యుత్సవ
ములును నే రక్షలును లేకపోయినవి.

తే. గీ. అంతిపురముల నుండెడి యతివలేని

చఁటిపిల్లలరక్షకై జంకుచుండ్రు

కాన నేగతి డించెడిదాన నకట !

కనులు దెఱవని పసికూనకాన ! నిన్ను.

(కోపముతో)

ఉ. ఏమని యొప్పి నారొకొ ? మునీంద్రులు ధామ రజస్వలాంగనల్
ధామములందుఁ బెండ్లికి నెదన్ దపియించెడిరీతి కక్కటా !
కామము గెల్వశక్యమె ? యఖండమనీషులకేని యట్టిచోఁ
గామిను లేడ ? కామానివికారములేడ ? సతుల్ యతీంద్రులే ?

ఔరా ! అనుభవశూన్యులగు మాన్యులవలన జగంబున కెట్టి
యిక్కట్టులుప్పత్తిలుచున్నవి. (సూర్యునుద్దేశించి) దేవాత్రయీమయ !

చ. అరిగితి వీవు నాదుగతి నారయవైతివి సిగ్గుకల్మి ము
 న్నరయఁగఁజాలనైతి నిటులౌట; కటా : శిశుహత్య కేగతిన్
 గరములువచ్చు : నెట్లు చనఁగల్గుదు నీ పసికూన డించి ? యీ
 మరణము నీకు సమ్మతమె ? మానినులన్ బయలెక్కఁజేతువే ?

(పుత్రు నుద్దేశించి తన్మయత్వముతో)

తే. గీ. ఏడువకు తండ్రి ? యేడువ కేడ్వఁబోకు

మేను నిను డించిపోను నీయాన కూన :

కులము పోనిమ్ము బందుగుల్ చలముఁబూన

నిమ్ము కానిమ్ము మఱియు నేమేనివమ్ము.

అక్కటా ! యెట్టిచిక్కు తటస్థించినది ?

శా. దుర్వాసుం డరుదేవనేల ? యతఁడీ దుర్మంత్రము న్నాకు నం
 తర్వాణీశ్వరుఁడయ్యు నేటికొనఁగెన్ ? దచ్చక్తి గుర్తింప నే
 సర్వాతీతు వరింప నేమిటి కినున్ ? సర్వజ్ఞుఁ డద్దేవుఁ డం
 తర్వత్ప్రతిత్వవిచారణం బుడిగి చింతల్ గూర్చఁగా నేటికిన్ ?

చెలి - (పరికించి) రాజపుత్రీ : భాగీరథివంకఁ జూడుము. ఏదో యొక
 పెద్ద పెట్టె యొడ్డు దరినుండి నీటఁ దేలిపోవుచున్నయది. మన
 మిప్పు డద్దానిం బట్టికొని యీ శిశువునందుఁ బదిలముగా నుంచి
 మరల విడిచితిమేని యియ్యెడ కసతి దూరమునఁగల పల్లెలోని
 జనులెవ్వరేని యా పెట్టెఁ గైకొనవచ్చును. పదఁపడి యీ పసి
 బాలునిం జూచి పెంచి పెద్దఁగాఁ జేయుటకూడఁ దటస్థింపఁగలదు.
 ఇంతకన్న సదుపాయ మియ్యెడఁ గానరాదు. నే నరిగి యీ
 పెట్టెను బట్టికొందును. నీ వీ శిశువుం గొని నావెంట రమ్ము.

(నిష్క్రమించును.)

కుంతి - (తనలో) ఇప్పటి కీ యుపాయమే కడు ననుకూలముగా
 నున్నది. ఇట్లొనర్తుఁగాక. (కొంత నడిచి విచారముతో)

సీ. ఏయదృష్టవతి నిన్నెత్తి పెంచికొనంగ

నోచుకొన్నదొ నాయనుంగుఁ గుట్ట

ఏభాగ్యవతికిఁ జన్నిచ్చి నిన్ బోషించుఁ
 బున్నెమున్నదొ నాదు చిన్నికూన
 ఏ పుణ్యవతి నీదు నేపుఁగాంచుచు మోద
 మందనున్నదియొ నా యాత్మజాత
 ఏ కృతకృత్యురా లీ వాడు తొలిపఱ్క
 లాలింపఁగలదొ నాపాలిపంట

తే. గీ. ఏ మహాభాగ నీదు విద్యామహోద
 యంబు నీ పెండ్లి నీ యపత్యాభివృద్ధి
 యాదిగాఁగల సంపద లరసి నీదు
 మన్ననలు గాంచఁగలదొ నా కన్నతండ్రి :

తే. గీ. ఏనె దురదృష్టవతిని నీ యెల్ల వగలు
 గాంచఁగా నోఁచుకోలేని కారణమున
 నెచట నీవున్న నీ యభివృద్ధిఁ జూడఁ
 జాలు నాతండ్రి ! నీ తండ్రి సర్వసాక్షి.

మ. నిను రక్షించు సహస్కరుండు పగట నీతండ్రి నాతండ్రి ! ని
 న్నునుఁబోషించు నిశాకరుండు నిశలందున్ దృత్పితృస్నేహి ని
 న్నునుఁ గాపాడుతఁ బంచభూతములు నిన్నున్ జహ్నుకన్యాంబువుల్
 మనుచున్ నిన్నెగడించుఁగాత సకలామ్నాయమ్ములున్ భూమియున్.

(తెరలో)

సఖీ ! రమ్మ తడయకుము. ఈ యేటివంపులో నెవరో కాని
 దంపతులు స్నాన మొనరించుచున్నారు. ఈ పెట్టె నీ శిశు సహి
 తముగా వారు గైకొనఁ గలరు. దాన నీ కొమరునకు క్షేమంబు
 గలుగును. మనము వారి కగుపడకుండఁగనే పోవుటకుఁ గూడ
 వీలుగా నున్నది.

కుంతి - (దుఃఖముతో)

తే. గీ. మరల నినుఁ గాంతునో లేదొ కొఱఁత దీఱఁ
 బాలు ద్రావుము నాతండ్రి ! జాలి లేని

కఠినురా లిది యని మార్కొగంబు గాకు

మన్న : నా చిన్ని యన్న ! నా యాన నీకు.

(కొంతవఱకు నడిచి)

చ. కనియును నిన్నువంటితగు కానుపు నెన్నఁడుగాని సంతతిఁ
గనని యనాథవోలెఁ గొడుకా : యుడుకాఁజెడివంత నెంతయుఁ
గనవలసెఁ బురాభవమునన్ సుతసంపద పెట్టి పుట్టకుం
డిన ననువంటిదాని కిడునే పరమాత్మ సుతున్ భవాదృశుఁ ?

తండ్రీ ! నీవు పెద్దవాఁడ వై నపిదప నెప్పుడేని నీకు నేను
గనుపట్టినచో నన్నాదరింతువుగద : పోనీ యాదరింపవద్దు తండ్రీ !
నీవు చిరాయుష్మంతుఁడవై వర్ధిల్లుము. ఇట్టి పాపాత్మురాలి నేల
యాదరింపవలయును ?

(శోకావేశముతో)

క. సహజం బగు కవచమ్మును

సహజములగు కుండలము లెసంగెడి సీ వి

గ్రహ మెట్లు మఱచిపోఁగల

నహహ : నిన్నెట్లు లేటి కర్పింతు సుతా :

(దైర్యముతో)

ఉ. ఆ కనుపట్టు దంపతులె యాత్మజ : నిఁ గనుఁగొండ్రు గాక వా
రే కనువారిరీతి నినుఁ బ్రేముడిఁ బెంతురుగాక : నాకు సీ
శోకము పోవునట్టు లొకచో నయినన్ భవదీయ మైన ది
వ్యాకృతి గాంచుభాగ్య మది యబ్బెడుఁగాక : పురాకృతంబునన్.

(నిష్క్రమింతురు.)

గ ద్య.

ఇది శ్రీ...తిరుపతి వేంకటేశ్వరులచే రచియింపఁబడిన

పాండవ జననమ్మునఁ బంచమాంకము.



ఓం

శ్రీమత్పరదేవతాయైనమః

పాండవజననము



షష్ఠాంకము

(తెరలో)

తే. గీ. ఓరి కఠినాత్మ ! యోరోరి క్రూర ! యోరి
చంద్రవంశాబ్ధిబడబాగ్ని ! సాధుదూర !
దంపతుల గ్రామ్యకర్మసందర్భగతుల
నడచితి విదేమిరోరి ! నీచాతినిచ !

(పాండురాజు చాపధరుడై ప్రవేశించును.)

పాండు-(తత్తటపాటుతో దెసలు పరికించి) ఇది యేమి వింత ?

క. మృగమిధునం బని కొట్టితి
నగపడ దది యీమునీంద్రుఁ డతిరోషోగ్రుం
డగపట్టనేమి ! యకటా !

తగిలెఁగదా ! బ్రహ్మహత్య దైవముకలిమి.

(విచారముతో) ఆహా ! యెంతదుర్మార్గుడ నైతిని ! ఈ తపస్వి
ప్రళయకాలరుద్రుండో యన నాపైకి దుముకుచు వచ్చుచున్నాఁడు.
కోపావేశంబుచే బాణపాతవ్యధ నిఁచుకయు లెక్కింపఁడు సరిగదా
తొరఁగెడి రుధిరమునేని గణించుటలేదు. ఇందేమి గతి ? (నివ్వె
ఱతో నిల్చును.)

కిందముఁడు-(యధోక్తముగాఁ బ్రవేశించి, “ఓరికఠినాత్మ” యనునది
మరలఁ జదువును.)

పాండు-(వినయముతో) స్వామీ ! క్షమించి నా విన్నపమాలింపవలయు.

ఉ. మీరెకదా విధించితిరి మేనినికిఁ హితమంచు నెంచి యా
చారముగా నృపాలురకు సాజము వేట యటంచు దీనియా
ధారమునఁ జరింతు మిది ధర్మముగాఁదలపోసి మేము. నే
డారయకున్ని యిట్టిపని యయ్యె మృగంబులె యంచు నేసితిన్.

అంతియకాని మీరని యెఱిగి చేసిన పనికాదు. మన్నింప
వలయు. మీరు మృగాకృతితో నుంట నన్నీ మహాపాపమునకుఁ
బ్రేరేపినది. నేనేమి నేయుదును. తమ కీ బాధ యుపశమింపఁ
దగు నుపచారముం గావించెదను నన్నాశీర్వాదింపుడు.

కింద - (కోపముతో) ఓరీ ! దుర్మార్గా ! ఇంకను మమ్మే యధిక్షేపించు
చుంటివిరా ! రాజులకు వేట యెందులకుఁ బెద్దలు విధించిరో
యెఱుఁగుదువురా ?

ఉ. కూరమృగంబు లేవయినఁ గుంభినికిన్ బ్రజకున్ దురంతమౌ
తీరు నుపక్రమింప నది తీర్చుటకై మృగయాపరత్వ మా
చార మటంచుఁ దెల్పి రిటు సాధుమృగంబులఁ బట్టించుట
చారమె ? వీరధర్మమె ? యశస్కరమే ? పరమోపకారమే !

మే మే మైనఁ గూరమృగముల యాకారమును ధరించి
యుంటిమిరా ?

క. కనుపట్టినంతనే యో

జనములకొలఁది బరుగిడెడు జంతువులఁ గృపా

ఖనుల నినుఁదక్క రాజులు

చెనఁకుదురే ? లేళ్ళనెందుఁ జెనఁటివితమునన్.

అదిగాక స్వతంత్రేచ్ఛల మగుమాకు నీయాజ్ఞయేమి ! మా
యిచ్చవచ్చిన చొప్పున వర్తింతుము.

చ. ఇది మృగకృత్యమంచు మదినెంచియొ లేక మదీయభార్య కి
య్యది హితమైనదన్నహృదయంబుననో మఱియొండు హేతువో
యొదవుటచేఁ గురంగగతి నుండి రమించుచు నుంటి మిట్టిచో
నదయుఁడవై వధింపఁదగవా ? పగవారము రోరి దుర్మతి ?

ఓరీ పరమమూర్ఖుడా !

తే. గీ. మృగము లేవేనియును వదియించుపనికి

నృపతు లర్హులెయని వచియింతువేమొ

అఖిల జంతు సాధారణ మైన సుఖము

వేశఁ గొట్టఁగ నేల : వివేక మెడలి.

చ. పరుగిడలేనిదానిని వ్యవాయపరంబగుదాని నీనఁగా

మఱిఁగినదాని రోగమున మాన్పడుదానినిఁ గొట్టనోడువా

రెలుకులుగూడ నీవు మనుజేఱుఁడవై యెటు లాచరించి తీ

మొఱకుఁదనం బిసీ! కలము ముందుకుఁ దెచ్చునె యిట్టి దుష్ఠుతుల్.

కానిమ్ము నీ కి ప్పాపమ్మునఁజేసి ప్రియాసాంగత్యమ్ము మృతి ప్రదంబగుఁగాక. ఇక నిచ్చం జనుము. నాకుఁ బ్రాణములు కంఠగతములగుచున్నవి. నన్ను నింతకు మున్న గతప్రాణయై యున్న నా ప్రియురాలి కడకుం జేర్పుము ; జాగు నేయకుము. (చతికిలఁబడును.)

పాండు-(తనలో) సంతాన ముదయింపక మున్నే యిట్టి శాపము దటస్థిం చెఁగదా ! (దైర్యముతో) కానిమ్ము. ఇప్పుడీ విచారమునకుఁ దఱి గాదు. (ప్రకాశము) మునీంద్రా! నన్ను వృధాగా నెందులకు శపించెదవు ? శాంతిం గైకొని యిప్పుడేని యిందులకు నిష్క్రూతి ననుగ్రహింపుము. రాజులకు వేఱ యనునది నిన్న నేఱ వచ్చి నది గాదుగదా ! అగస్త్యునంతటి మహాముని విధించినట్లు మీవంటి పెద్దలు నెప్పుదురు. అయ్యనఁముండు మృగమాంసంబు పితృ ప్రితి కరంబని వాక్కుచ్చెఁ గావున నిది ధర్మైతరంబని తలఁచి న న్నధో గతిపాలు నేయకుము.

ఉ. సంతతి లేదు నాకుఁ బైలచన్ శపియించితి వేమిసేతు ? నా

యింతులు నిన్ను దూఱుదు రి దేగతినై నను ద్రిష్టమయ్య : నీ

యంతటివాని కింతటి మహాగ్రహ మొప్పునటయ్య ? యౌవనం

బంతయు నేమిసేయవలెనయ్య మహాత్మ యిటుల్ శపించినన్?

కింద - (హీనస్వరముతో) రాజా ! నీవు పశ్చాత్తప్తుండ వగుటచే ననుగ్రహింపఁబడితివి. నీకు సంతానముమాత్ర ముదయించు నిరకఁ జింతింపకుము. నన్ను నా ప్రియురాలిం జేర్చుము.

పాండు - (తనలో) ఇయ్యనఘఁడేమో యిండుక కరుణించినాఁడు. కానిమ్ము. వివాహము సంతాన ప్రధానమైనదియే కదా? ఇరక నితని నయ్యెడకుఁ జేర్పించెదఁగాక. (ప్రకాశము) ఎవరురా అక్కడ ?

[మృగయుఁడు ప్రవేశించి]

మృగ - ఏమి సేవ ?

పాండు - త్వరలో ని మృహానీయు నయ్యెడకుం గొనిపోమ్ము.

మృగ - చిత్తము. (దగ్గఱకు వెళ్ళును)

కింద - (కోపముతో) ఓరీ పరమదుర్మార్గ ! నన్నీ నీచునిచే నీడ్పించెదవురా ? (ధ్యానించి) కానిమ్ము. నీవేమి చేసెదవు ? భావిగతి నీ కిట్టి రాజసము నుత్పాదించుచున్నది. లేనిచో—

క. అనుచితమగు కృత్యము మొద

తొనరించియు బుద్ధిలేక యొకటికిఁ దోడొం

డొనరింతువె ? రాజకులం

బునకున్ రాజ్యమ్ము మిగుల ముప్పొనరించెన్.

ఉ. భారతమాత యీపుడమి ; పావను లిందు జనించువా రనా
చారులు నేటికిన్ బ్రబల సాగిరి రాజులు మిమ్ము బోటు లీ
కారణమై క్రమక్రమముగా మిము వీడఁగ నున్నదీ ధరా
భారము రాజసం బపుడె పాయు శిరోభరమంతఁ దగ్గెడున్.

శా. సోమార్కేతర వంశజుల్ తదితరుల్ శుద్ధేహికానందు లీ

భూమిం బాలనసేయ వారలపదంబుల్ మ్రొక్కుచున్ గౌరవ

శ్రీమూలన్ బడి కుందఁ బూర్వులకు దుష్కర్తిం బొసంగించుచున్

సామాన్యుల్ బలె మీ కులీనులు చరించం గాల మేతెంచెడున్.

పాండు - (తనలో) అక్కటా ! “గోరుచుట్టుపై రోకటిపో” టన్నట్టు లీ యపచారము గూడ సఁభవించినదే ! (ప్రకాశము) మహాత్మా!

ప్రభుత్వదోషసంజనితంబగు నీ యపచారము సహింపుడు. నేనే

తమ్ము నయ్యెడకుం గొంపోయెదను. (ముట్టుకొనఁ బోవును)

కింద - (కోపముతో) నన్ను ముట్టుకొనకుము. యోజించి చూడ నీకన్న
వీని తక్కువ యేమియును గనుపట్టదు.

ఉ. నీవును వీనిఁబోలె వని నిత్యమునుం జరియించుచున్ వృధా
గా పథియించుచుంటివి మృగంబుల నాకటికై , కృపారసం
బావలి కేగు నిన్నుఁ గనినంతనె జన్మముతోడనేమి ? దు
ర్భావులు సర్వదా దురితభాక్కులు వాక్కులు పెక్కులేటికిన్.

(కిరాతుని దిక్కి) ఓరీ! నన్ను శీఘ్రముగా నిర్దిష్టప్రదేశము
నకుం గొనిపోము.

మృగ- చిత్తము. (తత్సహితముగా నిష్క్రమించును.)

పాండు-(పశ్చాత్తాపముతో)

తే. గీ. జంతుహింసయె పాపప్రళంసతెరువు

అందులో బ్రహ్మహత్య ! స్త్రీహత్య ! యిదియు

నిట్టులుండఁగఁ గ్రీడించుపట్టు దీని

కెంతయో దుష్కృతము నిర్ణయింపఁ దరమె ?

అక్కటా ! యెంత దుర్మార్గుడనైతిని.

ఉ. వేటకు రాఁగ నేల ? యవివేకము నింత వహింపనేల ? యి

చ్చోటను నింతకాలము పశుల్ పశుతుల్యులు తోడునీడలై

పాటిల నుండనేల ? యిటు పాపపుఁ గృత్య మొనర్ప నేల ? యా

రాట మిదేల ? యెంతటి పరాభవమున్ గయికొంటి దీనిచే ?

(శరీరమువంకఁ జూచుకొని)

మ. కనుతెప్పల్ గడువంగి చూపడఁగి వక్త్రంబెంతయున్ హేయమై

తనువెల్లన్ వశులై శిరోజముల చందంబెల్ల నిందార్హమై

కనఁగా రోత జనించు వృద్ధులును వాక్కుంపముతోఁ గామిని

జనులం గూడఁగ నన్నుబోటికకటా ! శక్యంబె వైరాగ్యముల్ ?

(స్మృతి నభినయించి) ప్రియా సాంగత్యము మృతిప్రదంబగునని వచించియు సంతానముమాత్రము కలుగునని యమ్ముని యానతిచ్చెఁ గదా : ఇది యెట్లు సంఘట్టెల్లును ? ఇయ్యది కేవల మసంభవము. ఇక నే ననపత్యుఁడ నగుటయే ధృవము. (యోజించి) మును లమోఘవచస్కులుగదా ? అట్టిచో నమ్ముని చెప్పినచొప్పు తప్పుపెట్లు ? (విరక్తితో) ఇట్టి దుర్మార్గకృత్య మొనరించియును మరల సీ సంతానచింత యేల ? నా కుదయించు కొమరులు నా కన్నను దుష్టులు కావచ్చును. నా కిక సంసార మును వలదు సంతానమును వలదు.

చ. పరమవిరక్తిమై నిచటి పాదపముల్ క్షుద దీర్చ నిష్ఠమై
మరణముదన్క నియ్యెడనె మ్రాన్పడి యుండెదఁగాక—
(విచారముతో) అక్కటా ! తరుణులు కుంతి మాదిరియు నెదన్
ననుదూరె ?—(విరక్తితో) దూఱనిమ్ము : సం
సరణముకన్నఁ గ్లిబునకు సన్న్యసనంబె పరముగాఁదగున్.

భారా : నేను గ్లిబుండ ననఁ గ్లిబుండను గాకపోతిని. (కోపముతో) ఓ తపోధనా ! నన్నుఁ గ్లిబునిగా శపింప కిట్లెల్ల శపించితివి ? (తల పంకించి) ఆవును. ఎట్లొనర్చుటకేని నీవెవరు ? నే నెవరు ? సర్వమును గర్మవశము.

తే. గీ. రుద్రుఁడు కపాలి చంద్రుఁడు రోగియౌట
సూర్యుఁడు పరిభ్రమించు టించుకయు నన్య
కారణమునఁ గాదది కర్మఫలము
సకలజగమును గర్మవశము సుమ్ము.

నే నియ్యెడనేయుండి తప మొనర్చికొందునుగాక. (యోజించి) నే నిచ్చటన యుంటినేని యిట కనతిదూరమునన వసించు నా ప్రియురాండు నన్నెట్లేని గుఱుతింప వచ్చును. పదఁపడి వారల వలన నా తపము విఘ్నము గావచ్చును. ఎన్నివిధములఁ జూచినను నా యొనర్చిన లోపముల కంతము లేక యున్నది. వేటకు వచ్చిన వాడను బ్రియురాండ్రం గూడ నెందుకు వెంటఁ

బెట్టుకొని రావలయును ? కానిమ్ము గతజలసేతుబంధనముతో నేమి ప్రయోజనము ? ప్రకృతము చూచుకోవలయును. (దృష్టినిగిడ్చి) ఆ పర్వతప్రాంతమున నున్న వనంబులోని కరిగియయ్యెడ గూఢముగఁ దపమాచరించుకొందుఁగాక (పరిక్రమించి) ఈ పర్వతము గడు రమణీయముగ నున్నది. (తెక్కించి) దీని శిఖరములకుఁ బరిమితియే కానరాకున్నయది. శతశృంగ మను పర్వతం బిదియే కాబోలును.

ఉ. ఈదెసఁ బాటుచున్న దొకయే అతినిర్మల మిందు నీరు మేల్ పాదపముల్ ఫలముల నపారముగా భరియించి యొడ్డులం దేదెసఁ బాడుకొన్న వది యే యొక పెద్ద తటాక మందు న బ్బాదు లనేకముల్ సుమము లాత్మకు మెచ్చదయింపఁజేసెడిన్.

ఇది సర్వథా వాసయోగ్యముగాఁ గన్పట్టుచున్నది. కావున నే నియ్యెడనె తపం బొనరించి కొనియెద. (తపోనిష్ఠును నటించుచుఁ గూర్చుండును.)

[అంతఁ గుంతియు మాద్రియుఁ బ్రవేశింతురు.]

కుంతి- (విచారముతో) చెలీ ! ఆర్యపుత్రుండు మనల నెడఁబాసి యింత తడ వెన్నఁడును మసలుటలేదు. నేటి కొకటి గాదు. రెండుగాదు చాల దినములు గతించెఁగదా ! ఇప్పటికేని రాని హేతువేమో ?

మాద్రి- (విచారముతో) అక్కా ! యేమి చెప్పుదును ? ఎవరో యొక ఋషి శపించెననియు దానిచే విరక్తుండై శతశృంగమ్ము దాపున కరిగి యయ్యెడఁ దప మొనర్చుకొనుచుండెననియు నొక బోయత వలన నింతకు మున్నే పనియింటిని.

కుంతి- (తత్తటపాటుతో) ఎందుకు శపించెనో ? ఏమని శపించెనో ? కనుఁగొంటివా ?

మాద్రి- నే నా మాట వినినతోడనే నిర్విణ్ణురాలనై యేమియు మాట లాడలేక మిన్నకుంటిని. వలసినచో నిపుడు కనుఁగొనవచ్చును. దాని యునికిపట్టయ్యదియే.

కుంతి- అక్కడి కరిగి కనుఁగొని దయితు నోదార్చి తేర్చి తత్సహిత
ముగాఁ బురి కరుగుదము ; రమ్ము. (నిష్క్రమింతురు.)

పాండు-(కనులు తెరచి) ఔరా ! తపోమహిమ !

ఉ. ఆస నశించెఁ, గామ మడుగంటెను, లోభము రూపుమానె, ని
ష్కాసితమయ్యె మోహము, వికావికలయ్యె విచార, మెంతో సం
తోసము నెంతయో దయయునున్ మదిఁబాదుకొనెన్ దపః క్రియా
భ్యాసము నిడుకే మునులు పాయరు రాజ్యము దీనిపాటియే ?

(స్మృతి నభినయించి) ఏమీ యీ పామరత్వము ? మరల
నను వెనుకకు లాగుచున్నదే ! (తలవంకించి) అవును

ఉ. పున్నమచందమామ నెఱిఁ బోలెడి నెమ్మొగముల్ సుతారపున్
వెన్నెల నేలు నవ్వులును వింతవగల్ తళుకారుపల్కులున్
వన్నెలుఁజిన్నెలుం జెలఁగువాఁడిమిచూపులు వొల్చుకన్నులున్
జిన్నఁగఁబుచ్చి యేఁ దపము చేసియు నన్నెముఁజేసి యొక్కఁడే.

(పెదవివిడిచి) కాక చేసెడిదేమి ?

ఉ. అంగన లన్నఁబెద్దపులు లై రిగదా మునిశాపభీతి, న
ర్ధాంగులపొందులేనియపు డన్నియుఁ ద్యాజ్యము లొనటన్న రా
జ్యాంగము లేల ? తక్కిన విహారము లేల ? యొకంట నెట్టులో
కురింగి యడంగియుండుటయె కూడు మతేదియుఁగూడ దెమ్మొయిన్.

(నిట్టూర్పుపుచ్చి)

మ. మతి నూహింప సతీసుతాదిగతసంబంధమ్ము సర్వమ్ము క
ల్పిత మవ్వారలరక్షణార్థమ కదా ? లెక్కింపఁగరాని దు
ష్కృతులకా దేహియొనర్చు టక్కటకటా ! యీ బంధమే యీజగ
త్ప్రీతికిఁ గావలెనే ? మఱొక్కగతి నీచేఁగాదె ? లోకేశ్వరా !
(ప్రేమావేశముతో) పరమపతివ్రతామణులగు నోప్రేయసులారా ?

ఉ. ఏమియొనర్తు ? మీయెడల నేనువిరక్తుఁడఁగాను, వేలుభా
మామణులకా వరించి మిము మానినవాఁడను గాను మీరు న

న్నేమనుకొందురో యకట : యెందులకుం గొఱగానివాడనై
యీమెయి నుంటి నొక్కముని యింతటిదుర్దశ దెచ్చె నాయేశన్.

కాదు కాదు తప్పదలంచితిని.

మ. కరుణాసస్యము పాలి యూషర మమౌఘధ్వాంతపక్షాంత మీ
శ్వరసంసారవనీకుతారము శుభాపస్మార మాయుష్య భా
స్కరరాహుగ్రహ మాధికారకము దుస్సంగంబు కూరక్రియాం
కుర మాఘేటక మిట్టిదుర్గతిని నాకుం గూర్చెఁ జల్పాదియై.

(దిక్కులు పరికించి) ఏమీ : ఇయ్యెడఁ బ్రియురాండ్రు లేనే
లేరా ? బౌరా మోహము నాకెట్టిభ్రాంతి పుట్టించుచున్నది. కానిమ్ము.
ఇక నేనిఁ జిత్తమును గట్టిగా నిరోధము చేసికొని యీ తపస్స
మాధియందుఁ బ్రవర్తింతుఁ గాక.

సీ. అవశుంశనై తి మున్యపచారమును జేసి

కామమా ! నన్నింకఁ గలఁచఁబోకు

విజ్ఞానినై తి నే నజ్ఞానకృతిఁ జేసి

మోహమా ! నన్నింకముట్టఁబోకు

సీకారణముననే నాకీదశఘటించె

లోభమా ! నాలోపెలుంగఁ బోకు

నీదునున్ని మునీంద్రుఁ డాదరింపకపోయె

మదమ ! నన్నీమీఁదఁ గదియఁబోకు

తే. గీ. మెట్టులో కాలయాపన మిచటఁ జేసి

పరముఁగన నెంతు నాతోడఁ బంత మేల ?

రమ్మువై రాగ్యమా ! శాంతి ! రాగదమ్మ

దాంతిరో ! వేగ రావమ్మ తపమ ! రమ్మ.

(కనులు మూసికొని జపించును.)

[కుఁతీ మాద్రులు ప్రవేశింతురు]

కుంతి- చెలియలా ? ఆ చెంచెత చెప్పినప్రదేశ మిదియే. మన మిచ్చటనే
వెదకవలయును.

మాది-అవును. ఇది తపస్విజనోచితమై యున్నది. ఇక్కడనే తప్పక
యార్యపుత్రుండుండవచ్చును. (పరిక్రమింతురు.)

కుంతి- (వృష్టినిగుడ్డి) అడుగో. ఆర్యపుత్రుడు తపస్విజనోచితమ్మగు
వేషమున నొప్పుచున్నాడు. దగ్గఱకుఁ బోవుదము రమ్ము.
(అల్లొనర్తురు)

మాది-(విచారముతో) అక్కా ! ఎంతలో నెంతటి మార్పు కలిగినది.
అఖండ తపస్సమాధిలోనుండి నాథుండు మనవంకకై నను జూచి
నట్లు తోచదు.

కుంతి- అడుగో, కనులు విచ్చుచున్నాడు. చూచితివా ?

పాండు-(తనలో)

చ. “వనితలపొత్తు చంచలము స్వప్నసమానము నాడు నాటికిన్
జను విరసమ్ముగా” ననుచు సారెకు నూలువిధమ్ములన్ మనం
బునకు విరక్తిగల్గుటకు బోధ యొనర్చిన నప్పు దొప్పిన
ట్లనుమతిఁ జూపియున్ మఱవదంతర మేమియొనర్తు నింతులన్.

(దెసలు పరికించి ఆశ్చర్యముతో) ఏమీ ! నాయనుంగు నెచ్చె
లులు, నాపాలి భాగ్యదేవతలు, నన్నెట్టులో గుఱుతించి యియ్యెడకే
వచ్చి యున్నారె ! (విరక్తితో) ఛీ ! మూఢచిత్తమా ! యెందుకీ
సంతోషము ?

క. చండాలుభంగి దూర

స్థుండై వీడుండవలయుఁ దొయ్యలులకు నీ
గొండాట మింకనేటికి

దండుగ ; వై రాగ్యమందుఁ దగులుము సుభివై .

(తలవంచికొని) అక్కటా ! వీరి నేమ్మొగమ్మునఁ జూడఁగ
లను ? వీరితో నాయపరాధము నేమని చెప్పుదును :

చ. తనియరు కామినుల్ పురుషదర్శనమాత్రముచేత నెందుఁగా
మినులను పేరె చెప్పు నినుమిక్కిలి కామ మటంచు శ్రీలయం

దెని

బున

కుంతి- (ఎ

ణ్య

భార

గని

గా

య

య

యె

పాండు-(త

ఉ. పుట్ట

ట

బ

బ

య

ద

కా

య

సీ. స

మ

దెనిమిదిరెట్లు కామగుణ మేర్పఱచున్ స్మృతు లక్కటా మనం
బున నను నేవగింపరాకొ ? మోమునెడన్ బ్రయమాడిచూచినన్.

(తలవంచికొని విచారించును.)

కుంతి- (ఎదుటికరిగి) నాథా ! నమస్కారము. మమ్మిరువుర నయ్యర
ణ్యమున డించి తామెంటిగ నేగుదెంచి యిట్లుండుట న్యాయమా ?
భార్య భర్తకు సగము శరీరమని చెప్పు శ్రుతిస్మృతులు తామెఱుఁ
గనివా ? ఇంతకు మే మొనరించిన యపరాధ మేమి ? ఏదేని
గారణాంతరమున నిట్లుండవలసివచ్చినను ధర్మార్థకానుముల
యందు సహధర్మచారిణీయగు కుటుంబిని ననాదరింపవలసిన
యవసర ముండదుగదా ? మీరే యనాదరించిన మాకు గతి
యెవ్వరు ? (అని కన్నీరుపెట్టుకొనును.)

పాండు-(తనలో) ఔరా ! సంగ మెంత చెడ్డది !

ఉ. పుట్టినతోడనే శుకునిపోలిక భీష్మునిభాతి విఘ్న రా
ట్టలు నాంజనేయుగతి నంగనలం గయికోక మోక్షపుం
బట్టముకోసమై తిరుగువారికి స్వేచ్ఛయెసంగుఁగాని నా
యట్టిరు మోక్ష మందుటకు నైన మఱెందుల కైన రిక్తులే.

క. ఒకభార్యగలుగు మానవు

నకె స్వాతంత్ర్యమునున్న నాకిర్వురువీ

రకటా ! తప మేగతి నా

కిక సిద్ధింపంగనిత్తు రీకంజాఱుల్ ?

ఇందేమి గతి ? ఇట్లగుఁగాక (ప్రకాశము) రాజపుత్రీ ! నాకుఁ
దటస్థించిన దురవస్థ మీరును నారణ్యకులవలన వినియేయుందురు.
కావున మీరు నన్ను నిరోధింపక నా వెనువెంట వేఁటకై వచ్చిన
యనుచరులతో హస్తీపురికిం జని.

సీ. సత్యవతీదేవి సాన్నిధ్యమున కేగి

భీష్మునిఁజూచి యవ్విదురుఁ గాంచి

మాతల్లి దర్శించి మాయన్న నీక్షించి

మావధూనికకు నమస్కరించి

మా పురోహితుల సమ్మానించి మఱియును
 బౌరవృద్ధులఁ జేర్చి గారవించి
 అస్మదాశ్రీతులగు నాగమవేత్తల
 సత్కవిప్రవరుల సత్కరించి

తే. గీ. “అర్థమును గామమును సుఖ మఖిల మితర
 మును బరిత్యాగ మొనరించి వనమునందుఁ
 బాండుఁడున్నఁడు వైరాగ్యపరత” నంచు
 వినయమునఁ దెల్పు డోయలివేణులార :

ఇక నాకై విచారింపకుఁడు.

క. కృపణునివిత్తము, మూకుని
 లపనము, విధవాంగనావिलाసము, పాథో
 ధిపయఃపూరము, నాప్రా
 యపుసౌజగును, నొక్కరూప; యరుగుఁడు మీరల్.

కుంతి- నాథా ? మీకుఁ గలిగిన శాపంబు తెఱం గెఱుఁగుదుము. దైవ
 వశమ్మున వచ్చు కష్టసుఖములకు మనము విచారించిన నేమ
 గును ? ఇంతకును విచారించి చేసెడిదేమి ? కావునఁ దాము ధైర్య
 మవలంబించి తమ యిచ్చానుసారముగనే యివ్వనమ్మున మాతోఁ
 గూడ నివసింపుఁడు. మేము మీ తపోనిష్ఠ కించుకయు భంగముఁ
 గలిగించెడి తెఱఁగునకుఁబోక జాగరూకతగలిగి వర్తించుచుం
 దుము. మమ్మువీడుట తమకు న్యాయముగాదు. మేము మిమ్ము
 వదలి రాజధానికరిగి మాత్రము చేయవలసినదేమి ? వానప్రస్థాశ్రమ
 మున భార్యాసహితముగఁ బ్రవర్తింపుటకుఁ గూడఁ గొందఱు
 ఋషుల మత మున్నదని వినియుంటిని. అక్కతముననేకదా వసి
 స్థాదు లందఱును గృహిణీసమేతులై వనమ్మున వసియించెదరు.
 తాము వృథాగా మ మ్మొందులకుఁ బరిత్యజించి విచారనీరనిధి
 ముంచెదరు ? మమ్మఁగూడ నియ్యెడ నుండునట్లానతిఁడు. భార్య

యనునది భర్తతో సుఖము మాత్ర మనుభవించుటకే యేర్పాటుగాలేదు. దుఃఖభాగిని గూడఁ గావలయుననియే పెద్దలు నెప్పుదుదు.

పాండు-(తనలో) ఇప్పట్ల నీపె వాక్యము శాస్త్రసమ్మతముగను వ్యవహారోపయుక్తముగను గనుపట్టుచున్నది. కాని యిందు ముప్పెన్నఁటి కేని యున్నదిగాని లేకపోలేదు. కావున నిట్లుకూడఁ జెప్పిచూచెద. పదఁపడి వారల యిష్టమువచ్చినట్లొనర్తురుగాక. (ప్రకాశము) తలొదరీ !

చ. సహజవిరక్తిగల్గు మునిచంద్రులు భార్యలతోడఁ గూడియున్
గహనమునందు నిష్ఠమెయిఁ గలముపుత్తురుగాక యేమిదు
ర్వహమగు ప్రాయమందిటు విరాగ మరాగకృతంబుఁబూని యే
రహిఁదుదముట్ట నేరుతు గరంబును మీ పరిచర్యలొందుచున్.

తే. గీ. వ్యక్తిగలదాన వీవు లోపంబు రాక

యుండఁ గాపాడఁ గలవని యొప్పుకొన్న

ముగుద యెంతయు నీ నవమోహనాంగి

మాదిరిపట్టున నాకు నమ్మకము లేదు.

కుంతి- నాధా ! మీకీ సందియము లేకమును వలదు. ఈమె వయస్సున నాకన్నఁ జిన్నయయ్య గుణాతిశయమున మిన్న యని మీకు నేను వేతే చెప్పనక్కఱలేదు. మీ వ్రతమును మే ముభయుల మును సర్వవిధములఁ గాపాడుచుందుము. మా యునికికి సమ్మతించి మమ్ముఁ బ్రీతికింపుఁడు.

పాండు-(ప్రేమతో) ప్రేయసీ ! దుర్వారమగు నీ ప్రతిబంధకమ్మునఁ గాని నాకు మాత్రము మిమ్ముఁ బరిత్యజింపవలయునని యున్నదా? కానిండు. నే నేమటినను మీ రేమటక జాగరూకతఁ గలిగి యశమ్ము సంపాదింపుదురు గాక.

మాద్రి-(తనలో) ఈమెకతన నాధుని సందర్శనభాగ్యము లోపింపక నాకుఁ దటస్థించినది. నేను ధన్యురాలను.

[అపటీక్షేపమున నొక భటుఁడు ప్రవేశించును.]

భటు - జయము జయము. దేవా ! నేనాపతి తమయాజ్ఞకై యెదురు చూచుచున్నాఁడు. ఏమి నెలవు ?

పాండు-నీ వరిగి, “పాండురాజు సభార్యుడై కొంతకాల మీ యడవి యందే మునివృత్తి నుండఁదలచినాఁ ” డని మాయన్న మొదలగు నార్యులతో నివేదించునట్లు నేనాపతికి నా యాజ్ఞఁ దెల్పుము పొమ్ము.

భటు - చిత్తము, (నిష్క్రమించును.)

కుంతి- నాథా ! ఈ సమీపారణ్యమం దెచ్చటనేని మున్యాశ్రమములుండకపోవు. కావున మనమయ్యెడ కరిగి వారలవలనఁ బుణ్యగాధలు వినుచు నారణ్యకాచారము లభ్యసించుచుఁ గాలము పుత్తము.

పాండు-నీవు వచియించెడి తెఱఁగు గడు రమణీయము. అట్లే యొనర్తము. మునుల మహిమము లగాధములు. వారలేదేని తెఱఁగున నా కపత్యోదయంబుఁ గూడఁ బ్రసాదింపవచ్చును. అమ్మని నన్ను శపించునప్పుడు గూడ సంతాన ముదయించుననియే వచించి యున్నాఁడు. పదుండు పోవుదము.

(నిష్క్రమింతురు.)

గ ద్య.

ఇది శ్రీ...తిరుపతి వేంకటేశ్వరులచే రచియింపఁబడిన
పాండవ జననమునఁ బ్రస్తావకము.



పాండవజననము



సప్తమాంకము

[అంత నొక సిద్ధాంతి ప్రవేశించును.]

సిద్ధాంత- (తనలో) “గాంధారీమహాదేవికి మొట్టమొదట వట్టి మాంస పిండమే యుదయించుననియు, దుద కయ్యది నూలుగురు కొమరులుగాను నొక కుమారికగాను బరిణమించు” ననియు నేను మున్ను చెప్పినప్రశ్న నిజమగుటచే నాకు ధృతరాష్ట్ర మహారాజుగా రగ్రహారాదిక మిచ్చి మిక్కిలి గౌరవించియున్నారు. వారి యనుగ్రహముచే సుఖముగా రాజువలె గార్హస్థ్యము నడపికొనుచు, బంచాగమును వారిపేరుగనే రచింప మొదలిడితిని. కాని మరల నేడేదో యొక యత్యావశ్యకమైన ప్రశ్న చెప్పవలసి యున్నదని కబురంపి యున్నారు. ఈ ప్రశ్నగూడ, దగినంత తార్కాణముగా ఋజువిచ్చినచో నా కింకను విశేషముగా బహుమానము తటస్థింపఁ గలదు. ప్రశ్నశాస్త్రము మంచిదే కాని దీనికొకదోషము కడుఁ బెద్దది తటస్థించినది. ఆ పార్వతి కీ జ్యోతిష్కు లేమి మహాపకారము చేసిరో కాని యీ శాస్త్రము దృశ్యాదృశ్య మగునట్లు శపించినది. ఆ హేతువుచే నొకప్పుడిది తప్పిపోవుటయుం దటస్థించును. దానితో వెనుకనున్న గౌరవముఁగూడ “కొత్తనీరువచ్చి పోతనీరును బోఁగొట్టిన” దన్నట్లు తుడిచిపెట్టుకొనిపోవును. అందుచేతనే వైద్యులకును జ్యోతిష్కులకును వేశ్యలకును బరమనోరంజనమే వృత్తికావున, బ్రతిదినగండమని చెప్పుదురు.

(వేళ్ళులెక్కించి) ఇప్పటిగ్రహస్థితినిబట్టి చూడ నా జాతకము లాభకారిగనే యున్నది. కాన నే “నాడిన దాటయు, బాడినది పాటయు” నగుటకు సందియములేదు. (పరిక్రమించి) అడుగో ధృతరాష్ట్రమహారాజు. పరమపూజ్యులగు భీష్మవిదురులతో నేడో ముచ్చటించుచున్నాఁడు. కొంచె మావిషయము పెదవియదల్పిం బట్టి గుఱుతించుచు మెల్లఁగాఁ బోయెదను. ప్రశ్న విషయ మున కిది యస్పదప్పుడు కొంత సహాయమగుటయుం గలదు. (అట్లొనర్చును.)

[అంత ధృతరాష్ట్ర విదుర భీష్ములు ప్రవేశింతురు.]

విదు - అన్నా : ఈ స్వప్నము కడు శుభప్రదమే ; ఏమో యతని కేదేవు ననుగ్రహముననేని యైదుగురు కొమరులును గలుగఁగూడదా ? వెనుక యువనాళ్ళువి గర్వమున మాంధాత యుదయింపలేదా ? కాక యీ స్వప్నమున కీ విచారమేల ? ఇది శుభప్రదమే కదా ?

ధృత - (విచారముతో తుదముట్ట వినుము. అనంతరమున నా శిశువుల బాల్యముననే యతఁడు— (అర్ధోక్తితో విరమించి కన్నీరునించును.)

భీష్మ - (చైర్యముతో) సరే తెలిసినది. స్వప్నములో నెవరు మృతి చెందినట్లు కనుపట్టునో అది వారి కెన్నఁడును దటస్థింపదని వాడుక యొకటి కలదు. కావున నీవిక బొత్తిగా విచారింప నవసరము లేదు.

ధృత - (కన్నీరు దుడుచుకొని అవును. పెద్దలిట్టలే చెప్పుదురు. ఐనను మనసు నిల్పలేక ప్రశ్నపూర్వకముగా నీ విషయమును దెలియ నూహించి మన సిద్ధాంతిగారికిఁ గలుగుచేసితిని.

సిద్ధాం - (సమీపించి)

మ. గురుఁడున్ సూర్యుఁడు జంద్రుఁడుంగుఁజుడుశుక్రుండున్ బుధుండున్ శనై శ్చరుఁడున్ రాహువుఁ గేతువున్ మిగుల విశ్వాసముతో మంగళ స్ఫురణంబుల్ బొనరింతుగాక నిరతంబున్ మీరు నవ్వారలన్ గర మారాధన సేయొచుండుటకునై కాంక్షించి సన్నేహులై.

ధృత - స్వామీ ! ఆసనము నదిష్ఠించి స్థిరచిత్తులరై యొక ప్రశ్నంబుం బురస్కరించుకొని యాలోచింపుడు.

సిద్ధాంత - చిత్తము. (వేళ్ళుబెక్కించి యాకసమువంకఁజూచి) రాజా ! ఈ ప్రశ్నము శుభాశుభమిశ్రఫలదంబుగా దోచుచున్నది. సావధానముగాఁ జిత్తగింపుదురుగాక.

ఉ. పాండునృపాలకుండటఁ దపం బొనరించుచు నుండి సంత లే కుండుటకై విచారమును నొంది పృథన్ గని యాజ్ఞ యీగ న య్యండజయాన మంత్రబల మంది యమానిలజిష్ఠులన్ మహా ద్దండులఁగూడి తాఁగనె సుతత్రితయంబును ధర్మ్యపద్ధతిన్.

అంబరవాణి వారలకు ధర్మభీమార్జునులను నామధేయంబు లొసంగె. పదఁపడి యయ్యనఘం డింకను బుత్రులు గావలయు నను తలంపున గుంతితో నిక నొక్కనిం గనుమన నాయమ ధర్మజ్ఞ గావున “నాథా ! ఆపత్తునందుఁ గులముద్ధరించుట కేర్పడిన యీ ధర్మము మూఁగురవఱకేగాని యటుపై శాస్త్రము లొప్పవు. ఈ ధర్మము ననుసరించి నాల్గవ కొమరునిఁ గన్నది నైవ్విరిణీయు నై దవపుత్రునిం గన్నది బంధకియు నగును” అని బోధించి యంతతో విరమించె—

ధృత - దైవజ్ఞ శిరోమణి ! కడుఁ జక్కగాఁ జెప్పితిరి. కాని, నాస్వప్నము నకును మీ ప్రశ్నమునకును స్వల్పభేద మగపట్టుచున్నది. మీరు మూఁగురనియే చెప్పినారు నా కేగురని కల చెప్పినది.

సిద్ధాంత - రాజా ! నేఁజెప్పఁదగిన దింకను నవశిష్టముగ నుండఁగనే తాము సెప్పఁబూనుకొన్నారు. శేషము వినుడు. పిదప నొకనాఁడు మాడ్చి కుంతి సన్నిధిని లేకుండఁ జూచి “నాథా ! తమకుఁ గలిగిన శాపప్రకారము నే నెఱింగియు నేను మిమ్ము నపత్యార్థమై వేడుకొనుచున్నందులకు మన్నింపుడు. మా యక్క కుంత తనకుఁ జిన్ననాఁడు దుర్వాసుం డిడిన మంత్ర ప్రభావమునఁ గదా మూఁగురఁ గొమరులఁ బడసె. సవతి నగు నా కయ్యది

యెంత దుఃఖకరమో యోజింపుడు. నా తోడికోడలగు గాంధారికిఁ బుత్రశత ముదయించినను నా కిందు శతాంశమేని చింతలేదు సరికదా ! పై పెచ్చు సంతోషము కూడఁ గలిగినది. ఇది సాపత్య దోషము. కావున మీ రెట్లేని యాపెకు బోధించి యా మంత్రము నా కుపదేశించునట్లు చేసితిరేని నేనుఁ గూడ మీ యానతింజేసి వంశకరులగు కొమరులఁ బడసి కృతార్థురాల నయ్యెద” ననుటయుఁ బాండుఁడు సంతానమ్మున నింకను దనియనివాఁ డగుటం జేసి కుంతితోఁ జెప్పి యాపెకా మంత్రమిప్పించిన మద్రరాజ పుత్రియు నమ్మంత్రబలమ్మునంజేసి—

తే. గీ. అందమునయందుఁ దేజమ్మునందు మిగులఁ

బేరుఁ బెంపును గైకొన్న వేల్పు వెజ్జు

లిరువురంగూడ రప్పించి యిగురుఁబోడి

నకుల సహదేవు లనెడి పుత్రకులఁ గాంచె.

[విరమించుట నటించును]

ధృత - (తనలో) ఇక్కడికి శుభఫలము పరిసమాప్తమైనది కాబోలును.

ఈ యనఘుఁడు చెప్పుట విరమించినాఁడు.

భీష్మ - సంశయించెదరేమి ? శేషముగూడ వచింపుడు.

తే. గీ. కష్టమగుఁగాక సుఖ మగుఁగాక ప్రాప్త

మైనదానిని వచియింతు రంతె కాని

మీరు తెచ్చిపెట్టరుగదా ? మీకు నేటి

సంశయము ? సత్యమున కింత చర్చయేల ?

విదు - (తనలో) పిదప నేమివిన్నను, “అతనికిఁ బుత్రు లుద్భవించి” రను వార్త వినుటచే నా శ్రవణములు కృతార్థము లైనవి.

సిద్ధా - మీరందఱును బ్రాజ్ఞులు గనుక వచించుచుంటినికాని యితరుల కైనచో మంచియేకాని చెడ్డ చెప్పుటకు దైవజ్ఞు లొప్పురు. పదఁ పడి మాద్రింజూచి “మఱియు నొక్కకుమారుం గను” మని యాంబాలికేయుండు పలుక నాపె నాకమ్మంత్ర మొకసారికి

మాత్రమే యుపయోగించినది. కాని యింక నుపయోగించునట్లు కనుపట్టదనవుడు, గుంతింగని “యందులకుఁ గారణమే” మన నాపె “యదిమంత్రదోషముగాదు ఈమే బుద్ధిదోషము, ఏమన ఏకవార మిరువురఁ గోరుటచే నమ్మంత్రరాజంబు కుపితంబయ్యె” ననివచియింపఁ, దిరిగియు నుపదేశింపు మనుటయుఁ గుంతి “ఇట్టి యవివేకినుల కీమంత్ర మీదగ” దని నిష్కర్షగాఁ జెప్పుటయు నతండు మిన్నకుండె. పదఁపడియొక్కనాఁడు వసంతసమయ మునఁ గుంతి సన్నిధిని లేకున్నయెడ —

చ. వలదని మాటిమాటికి నివారితుడయ్యును గామబాణసం
చలితమనస్కుడై తపసిశాపము నెంచక మద్రరాటుతఁ
గలిసి, గతాసుడై చనియెఁ. గాముకులై తగువారు చావును
దలఁప రటన్న వేతొకవిధం బగుహాని దలంప నేర్తురే ?

భృత - (దుఃఖముతో) హా ! సోదరా ! కురుకులమునకు వన్నె తెచ్చి
యింత స్వల్పవయస్సునే యంతరించితివా ?

చ. దిశలు జయించినావు ఘనతేజుల రాజుల నెల్ల నింతలో
వశముగఁజేసినావు బలవంతుల కెల్లను గుండె నీటుగా
యశము గడించినా వకట ! యమ్మునిశాపము చుట్టుముట్టి దు
ర్దశ ఘటియించెనే? యిటకుడమ్ముడ! మమ్మికఁజూడరావుగా ?
అయ్యో ! సోదర ! నీవు నాఁడు “తపస్వి నైతి” నని తెల్పుచు
ననుచరునిచే నంపిన నమస్కారమే మాకెల్లరకును దుదినమ
స్కారమా ? నీవంటి భక్తిగల సోదరుఁ డెన్నిజన్మము లెత్తినను
దటస్థింపఁడుగదా?

క. నేనంధుడనయ్యును నీ
చేనెల్లజగమ్ము నాకుఁ జేతికి వచ్చెన్
మానించి రెల్ల నృపు లీ

పై నాకొక్క రుఁడుఁగూడఁ బలుకఁడు సుమీ !

విదు - అన్నయ్యా ! ఆయన శాస్త్రమును బట్టికదా చెప్పినాఁడు. అది

యొకప్పుడు నిజమైనను మఱొకప్పు డసత్యమును గావచ్చును.
వృధాగా నెందులకుఁ జింతించెదవు? మనచే నంపఁబడిన యను
చరుఁడు వచ్చు దనుక దైర్య మవలంబింపుము.

భీష్మ- కుమారా! ఒక్కచో నిక్కమేయయినను విచారముతగదు.

ఊఱడిల్లుము. (సిద్ధాంతి దిక్కయి) పదఁపడి సంగతి నెలవిండు

సిద్ధాంత- ఇఁకఁ జెప్పఁదగిన దేమున్నది. ఇట్లతండు గతాసుండగుటయు,

తే. గీ. చెట్టువడినంతఁ జెట్టును జుట్టుకొన్న

తీవయునుబోలె నపుడు మాద్రీసుమాంగి

యానృపాలునిపైఁబడి యడలసాగె

గాంతలకు నింతకన్న దుఃఖంబు కలదె?

తే. గీ. కుంతియును నట్లొనర్చెఁ దత్సంతతియును

గరము దుఃఖించె మునివరు లరుగుదెంచి

వారి వారించి పాండుభూపతికి నుత్త

రక్రియలు దీర్చిరంత విధిక్రమమున.

మాద్రీ, తనకతమున భర్తమృతి చెందె నను విచారముతోఁ
బుత్రిలఁ గుంతికప్పగించి యచ్చటిమునిజనులు వలదని యెన్ని
విధములఁ జెప్పినను వినక సహగమనం బొనర్చె నేటి కీసం
గతి జరిగి పదియేడు దినములై నది. ఇప్పుడో యిఁకనో ఋషి
వరులు గొందఱు పాండుపుత్రిలను గుంతిని వెంటఁ బెట్టుకొని
యిక్కడికే వచ్చుచున్నట్లు పొడకట్టినది. ఇది శాస్త్రము ననుస
రించి నా వచించుట. ఆ యా గ్రహములన్నియు మీయెడలఁ
గృహగల్గి మీకు సమస్తమంగళములను జేకూర్తురుగాక!

ధృత- మహాత్మా! ఇన్నిసంగతులు తెలిసిన మీకిది గోచరమగుట యొక
కష్టముగాదు. కాన నడుగుచున్నాఁడను. మాతమ్మని కొమరుల
కించుమించుగ నిప్పుడెంత వయస్సుండునో?

సిద్ధాంత- (లెక్కించి) రాజా! ఇంచుమించేల? సరిగానేచెప్పెద నవధ
రింపుము.

తే. గీ. పదియునా తేండ్లు ధర్మసంభవునివయసు
అంతకొకయేడు తక్కు వయ్యనిలజునకు
ఇంద్రసుతునకుఁ బదునాలుగేండ్లునిండెఁ
గవలకుఁ ద్రయోదశాబ్దముల్ కౌరవేంద్ర !

ధృత - అట్లయిన భీముఁడును దుర్యోధనుఁడును సమానవయస్కులు.

సిద్ధాంత - సమాన వయస్కులనఁగా నొకపేదినమున నుద్భవించినారని
యర్థము చెప్పికొనవలెను.

ధృత - ఔరా ! ఈ సిద్ధాంతి పాండిత్యము ! గడియలతోడను నిమిష
ములతోడను 'తూచా' తప్పకుండఁ జెప్పుచున్నాఁడు. కానిమ్ము,
ఇందు నిజమెంతో అబద్ధమెంతో యిప్పుడే రాఁబోవు ఋషుల
వలనఁ దెలిసికోదగు.

[ప్రతీహారి ప్రవేశించును]

ప్రతీ - జయము జయము దేవా ! ఋషులుగొంద తొకవిధవాంగనయును
నిరుపమానతేజస్కులగు నేవురుబాలురును వెంటఁజనుదేర వచ్చి
ద్వారమున నున్నారు.

భీష్మ - (తనలో) ఆ బాలకులు పాండవులు. ఆమె కుంతి. నిస్సంశ
యము. (ప్రకాశము) ప్రవేశపెట్టుము.

ప్రతీ - చిత్తము. (నిష్క్రమించును)

[అంతఁ గుంతియుఁ బాండవులును ఋషులును బ్రవేశింతురు.]

విదు - (ఋషులతో) మహాత్ములారా ! ఆ యాసనము లలంకరింపుఁడు.
(ఋషులందఱును గూర్చుందురు.)

భీష్మ - (నమస్కరించి) మహామహులగు నో ఋషిపుంగవులారా ! భవ
ద్ధర్మసంఘనఁ జేసి మా పురఁబెల్లఁ బవిత్రమయ్యె. మా రాజ్య
మును మేమును మీయధీనము. మీ రాకకుం గతమేమో ? యాన
తీయ వేడుచున్నాఁడను.

విదు - (తనలో) మన సిద్ధాంతి వచించినదంతయు నిశ్చయమే, తగిన
ప్రవేశమున్నచో శాస్త్రము లెన్నఁడును నసత్యములు కావు.

ఋషి - (లేచి) రాజా !

ఉ. పౌరవవంశవర్ధనుఁడు పాండునృపాలుఁడు మా వనంబులో
ఘోరతపంబుఁజేసి తనకున్ మృతికాలము రాఁగ మాద్రియన్
దారను గూడి శాపముకతమ్మున స్వర్గ మలంకరించె న
వీరునిపుత్రుఁ లేవురును విశ్వజనీనకళాధురంధరుల్.

[ధృతరాష్ట్రాదులు కన్నీరునింతురు.]

ఋషి - ఎందుకు విచారించెదరు ? అతనిం గూర్చి మీకన్న మాకు విచారంపవలసి యున్నను, విచారించి చేయునది లేక దిగమింగితిమి.
తే. గీ. కొందఱకు నన్నగా మఱికొందఱకును
దమ్ముఁడుగ శిష్యుభంగిఁ గొందఱకు గురువు
చందమునఁ గొందఱకు నాతఁడందు మాకు
నరమర యొకించుకయు లేక యధివసించె.

కుంతి - (తలవంచి కన్నీరు నించును.)

భీష్మ - (తనలో) వీరు దేవప్రసాదమ్మునఁ గలిగిన సంగతి యథార్థమే.
అయినను లోకారాధనమునకై యీ ఋషులతోఁ గొంత ప్రసంగంపకమున్న యీ పసిబాలురను గైకొనుట యంత మంచిపనికాదు. (ప్రకాశము) స్వామీ ! మా కీ సందియముం దీర్పుఁడు.
మా పాండురాజునకు మునిశాపంబు తటస్థించెఁగదా ! ఈ సంతానమెట్లుదయించినది ?

ఋషి - మీరిట్లు సంశయింతు రని యోషించియే కదా మే మందఱమును నియ్యోడకు రావలసివచ్చినది. ఒక్కనాఁడు మే మెల్లరమును గలిసి బ్రహ్మలోకమ్మున జరుగు సభకుఁ బోవుచుండ మా తోడ నీతండు గొంతవఱకు వచ్చి రాజాలక మమ్ముంగాంచి, 'నే ననపత్యుఁడ నగుటచేఁ గాఁబోలు నా కీ మార్గమ్ము దుర్గమమ్ముగా నున్నది. 'అపుత్రస్య గతిర్నాస్తి స్వర్గోనై వచ' అని మీ వంటి పెద్దలు వచింతురని విచారించుచుండ, మే మాతనియెడ సన్నేహులమై దివ్యదృష్టిం జూచి "రాజా ! యెందుకు విచారించెదవు ?

నీకు దేవదత్తంబగు నసత్యంబు నిర్ణీతంబై యున్న” దని చెప్పి
తిమి. పదఁపడి యీ మహాభాగతో నాతండు యోజింపఁ దనకు
దుర్వాసుం డిచ్చిన మంత్రంబుం జపించి యీమె యీ మూఁ
గురు కొమరులం గనియె. ఆ మంత్రబలముననే యీ యిరువు
రను మద్రరాజపుత్రి ప్రసవించె, వీరలకు జాతకర్మము మొద
లుపనయనము వఱకును మా వలననే యయ్యనఘుండు జరిగించె.
(చేతఁజూపుచు)

ఉ. అతఁడు ధర్మరాజు యము నంశమునన్ జనియించినాఁడు ప్ర
భ్యాతగుణాకరుండు త్రిజగమ్ముల నీతనిక్రీర్తి నిండు నిం
క్రీతనితోడఁ దుల్యుఁడు మఱెందు జనింపఁడు వాస్తవమ్ము; మీ
రీతనిచేఁ దరింతు రిది యేను దపంబునఁజేసి తెల్పితిన్.

ఉ. భీముఁడితండు లోకములు పెల్చిన నొక్కట నెత్తివచ్చినన్
వే మడియించు నయ్యనిలవీర్యసముద్భవుఁ డొక్కనాఁ డితం
డీమె కరంబునుండి పడి యెత్తగు గ్రావము నుగ్గుఁజేసి నాఁ
డామెయిఁ బాలుద్రావునపు ; డచ్చెరువందె మునీంద్రసంఘముల్.

మ. అతఁడే యర్జునుఁ డక్కుమారుజనకుం డాఖండలుం డింక నీ
క్షీతియందొక్కటఁగాదు వీని కెచటం జేట్పాటు వాటిల్ల దు
న్నతమా చాపము చూచినంతన రిపుల్ నష్టాశులై కేలు మో
డుతు రి వ్వీరుపరాక్రమమ్మునకు నీడున్ జెప్పఁగా శక్యమే ?

చ. సకులుఁ డితండు వీనిదగు నామము విన్న రిపుల్ హతాశులై
తికమక గాంతు ; వాఁడె సహదేవుఁడు తగ్గఁడొకింశయేని య
న్నకు నొకటఁ, గవల్ కడుఁ గనందగు వీరల సొంపు దస్రపు
త్రకులు గుణాకరుల్ గడుఁదిరంబగు వీరియశంబు దిక్కులన్.

మీ కింకను బ్రమాణాపేక్ష కలదేని యద్దేవతలే సాక్ష్య
మిత్తురుగాక ?

[అకాశమువంకఁ జూచును]

(తెరలో)

చ. అగునది నిక్కువంబు ఋషు లాడుదురయ్య యసత్య మెల్లరున్
గగనమువంకఁ గన్గొనుఁడు కాలుఁడ నే ననిలుం డితండు దే
వగణవిభుండతండు సురపై ద్యులు వీరు మునీంద్రు మంత్రమున్
మగువలు మమ్ముఁగూర్చి మననం బొనరింప జనించి రీసుతుల్.

[అందఱును ఆశ్చర్యముతో నాకసమువంకఁ జూచుచు నాకర్ణింతురు.]

ఋషి - (భీష్మాదులదిక్కై) ఇంతకన్నను మీకు మే మొనరింపఁదగు
ప్రియమేమి ? అయిన నిట్లగుఁగాక :

[భరతవాక్యము]

మ. కలుగుఁగాక : యశమ్మునం బ్రజలకుం గాఢానురాగంబు భా
సిలెడుంగాక : సుఖమ్ము లెల్ల రకు సుశ్రీ యెల్ల దేశమ్ములన్
వెలయుంగాక : యపాత్రులైన కుకవుల్ వేవేపరాభూతులై
తలవంపున్ గయికొంద్రుగాక : ఋతమే దై వారుఁగా కెల్లెడఁ.
మఱియును.

ఆ. వె. పక్షపాతులైన కుక్షింభరుల యుచ్చ
యోగ మడఁగుఁగాక యోగ్యులైన
కవుల వాక్కులందుఁ గాళీమహాదేవి
నిలుచుఁగాక నిజమె గెలుచుఁగాక.

గ ద్య

ఇది శ్రీ కింకవీంద్ర ఘటాపంచానన విద్వత్కవి బాలకలానిధి
బాలసరస్వతీ శతావధాని తిరుపతి వేంకటేశ్వరులచే
రచియింపఁబడిన పాండవజననమున
సప్తమాంకము.



ముఖ్యమగుసవరణలు.

పుట	పంక్తి	తప్పు	ఒప్పు
10	19	వసిష్ఠు	వసిష్ఠు
12	15	లేదో	లేదో
12	17	అనాఘా	అనఘా
13	22	వంతం	వంత
16	1	అపౌద	ఆపౌద
20	6	మెత	మెంత
30	25	బ్రజ్ఞా	ప్రజ్ఞా
32	23	కడిచి	కడచి
35	6	కొందుమ	కొందమ
35	6	యను	యనను
41	20	నట్టి	నట్టి
43	4	విలచు	వించు
43	20	దూచితే	చూచితే
46	24	హేహాయు	హైహాయు
47	8	స్సహ	స్సహ
48	7	వంచిపు	వచింపు
53	6	భావఁ	భావుఁ
56	22	గుఱ	గుఱ్ఱ
56	24	నాయనా	నాయనా
65	21	దీనిచే	దీనిచే
70	23	నేమొగ	నేమొగ
76	27	సేయొ	సేయు
82	25	నెవచ	నెవచ
84	10	కలుగుఁ	కలుగుం